

جامعہ حقانیہ کاترجمان

ساہیوال

سرگودھا

الحقانیہ

مجلد

شعبان المعظم ۱۴۳۰ھ / اگست ۲۰۰۹ء



بانی جامعہ: فقیہ العصر حضرت مولانا مفتی عبدالشکور ترمذی قدس سرہ

شعبان المعظم ۱۴۳۰ھ اگست ۲۰۰۹ء فہرست

3	فرقہ واریت سے بچنے..... مفتی سید عبدالقدوس ترمذی مدظلہم
10	درس قرآن کریم..... " " "
12	درس حدیث..... مولانا منظور احمد نعمانی رحمہ اللہ تعالیٰ
15	مافوق طائے حکیم الامت رحمہ اللہ..... از قلم حضرت مفتی محمد حسن امرتسری رحمہ اللہ
17	اصلاحی مکاتیب..... فقیہ العصر مفتی سید عبدالشکور ترمذی قدس سرہ
19	ایک کھلا خط بنام سابق وزیر اعلیٰ پنجاب..... فقیہ العصر مفتی سید عبدالشکور ترمذی قدس سرہ
30	تحریک پاکستان اور علما و دیوبند رحمہم اللہ..... مفتی سید عبدالقدوس ترمذی مدظلہم
38	احکام القرآن مفتی عبدالشکور ترمذی کا منہج تحقیقی جائزہ.... مفتی محمد عبداللہ چنیوٹی
42	الاستفتاء..... فقیہ العصر مفتی عبدالشکور ترمذی رحمہ اللہ
45	تعارف و تبصرہ..... مظفر مسعود
47	اخبار النجاء معہ..... مفتی محمد عبداللہ چنیوٹی

☆☆☆☆☆☆

کلمۃ الحق

مفتی سید عبدالقدوس ترمذی مدظلہم

بسم اللہ الرحمن الرحیم

فرقہ واریت سے بچنے

جامعہ دارالعلوم کراچی میں ختم بخاری شریف کے موقع پر حضرت مفتی اعظم مدظلہم کا خطاب مورخہ ۱۷ رجب المرجب ۱۴۳۰ھ بمطابق ۱۱ جولائی ۲۰۰۹ء بروز ہفتہ صبح گیارہ بجے جامعہ دارالعلوم کراچی میں ختم بخاری شریف کی تقریب نہایت سادگی اور وقار سے منعقد ہوئی۔ تلاوت کلام پاک کے بعد جامعہ دارالعلوم سے متعلق حضرت زکی کیفی رحمۃ اللہ علیہ کی انظم جناب امجد قریشی صاحب نے خاص انداز میں پڑھ کر سنائی۔ پھر حضرت شیخ الاسلام مولانا مفتی محمد تقی عثمانی دامت برکاتہم نے بخاری شریف کے آخری باب اور آخری حدیث پر ایک گھنٹہ تک نہایت شاندار اور بصیرت افروز درس دیا۔

حضرت دامت برکاتہم نے امیر المؤمنین فی الحدیث حضرت امام بخاری رحمۃ اللہ علیہ کے تراجم ابواب پر بحث کرتے ہوئے بخاری شریف کے آخری ترجمہ الباب کی ماقبل باب سے مناسبت اور متعلقہ ابحاث کو شرح و وسط کے ساتھ بیان فرمایا اور پھر آخری حدیث پاک کی بڑی دل نشین تشریح فرماتے ہوئے حق تعالیٰ کی عظمت جلال کبریائی اور تقدیس و تہمید کے کلمات پر بڑے خوبصورت انداز میں روشنی ڈالی اور دورہ حدیث شریف سے فارغ ہونے والے طلبہ کو علم کی اصل حقیقت اللہ تعالیٰ کا خوف اور اس کی محبت جس کا مجموعہ خشیت ہے اس کے اپنانے کی نصیحت اور تلقین فرمائی حضرت عثمانی مدظلہم کے بعد حضرت مفتی اعظم جناب مولانا مفتی محمد رفیع عثمانی دامت برکاتہم نے اپنی ناسازی طبع کے باوجود ایک گھنٹہ تک بڑی دسوزی اور ہمدردی کے ساتھ بیان فرمایا حضرت صدر صاحب مدظلہم کا بیان نہایت پر مغز اور بہت ہی جامع تھا اس کی جامعیت اور نافعیت کی وجہ سے دل چاہا کہ اس کے بعض اقتباسات کا حاصل اپنے لفظوں میں قارئین مجلہ الحقائق کے لئے سپرد قلم کر دیا جائے تاکہ وہ بھی ان سے مستفید ہو سکیں۔

حضرت مفتی صاحب مدظلہ العالی نے سب سے پہلے تو ان طلبہ کو مبارک باد دی جنہوں نے اس سال جامعہ دارالعلوم کراچی سے درس نظامی کی تکمیل کی اس پر خوشی کے اظہار کے ساتھ آپ نے انکی جدائی سے ہونے والے رنج کا بھی ذکر فرمایا۔ اور پھر اس تقریب کے حوالہ سے آپ نے وضاحت فرمائی کہ:

دینی مدارس میں درس نظامی کے نصاب کی تکمیل کے موقع پر صحیح بخاری شریف کی آخری حدیث کے درس پر دعا کا معمول اگرچہ عرصہ سے چلا آ رہا ہے لیکن اب رفتہ رفتہ یہ سلسلہ حد سے بڑھتا چلا جا رہا ہے اور اس نے اب ایک رسم سی کی صورت اختیار کر لی ہے بلاشبہ اس کے سدباب کی ضرورت ہے جامعہ دارالعلوم کراچی میں اس موقع پر تقریب کے انعقاد کا اہتمام تو کبھی نہیں کیا گیا تاہم خاص احباب کو اطلاع کا معمول اس لئے رہا کہ وہ بھی دعا میں شامل ہو سکیں لیکن چند سال سے طلبہ کی سرگرمیاں اس سلسلہ میں اتنی تیز ہو رہی ہیں کہ یہ اجتماع ایک میلہ کی طرح کا اجتماع بنتا جا رہا ہے اور یہ بھی اندیشہ ہے کہ کہیں یہ بدعت کی شکل اختیار نہ کر جائے اس لئے اس مرتبہ نہایت اہتمام کے ساتھ اس پروگرام کو صیغہ راز میں رکھا گیا تا کہ اجتماع کم سے کم ہو۔

ملک کے موجودہ ناگفتہ بہ حالات پر تبصرہ کرتے ہوئے آپ نے طلبہ کو نصیحت فرمائی کہ وہ اہل السنۃ والجماعت کے مسلک پر قائم رہیں اور ہر معاملہ میں اعتدال کا دامن مضبوطی سے تھام کر رکھیں افراط و تفریط سے اپنے آپ کو بچائیں دراصل ہم سب مسلمان ہیں حق تعالیٰ نے ہمارا نام مسلمان رکھا ہے نبی کریم صلی اللہ علیہ وسلم کے لائے ہوئے دین اور آپ کے عطا کردہ نظام اور صراط مستقیم پر چلنا اور قائم رہنا ہم سب کی ذمہ داری ہے۔ فرقہ داریت ایک لعنت ہے اور امت مسلمہ کا مختلف گروہوں میں بٹ جانا بہت ہی غلط ہے خاص طور پر دیوبند اور بریلی کے نام پر فرقہ داریت ہرگز مناسب نہیں ہے ہمارا اصل مسلک اہل السنۃ والجماعت ہے اور علماء دیوبند کا بھی بالکل یہی مسلک ہے دیوبندیت کوئی الگ فرقہ یا مسلک نہیں ہے ان کے عقائد و نظریات وہی ہیں جو صدیوں سے اہل سنت والجماعت کی کتب میں موجود ہیں اباً عن جد (باپ دادا سے) ہمارا وطن دیوبند ہے اس لئے میں اپنے نام کے ساتھ طالب علمی کے زمانہ میں دیوبندی لکھتا تھا لیکن

جب دارالعلوم میں مدرس ہوا تو حضرت اقدس والد ماجد قدس سرہ نے دیوبندی لکھنے سے منع فرما دیا تھا اور وہ خود بھی اپنے نام کے ساتھ دیوبندی نہیں لکھتے تھے لیکن افسوس کہ اب دیوبندی بریلوی کے نام پر جھگڑے ہو رہے ہیں یہ ہرگز صحیح نہیں ہے مسلمانوں کو اس سے بچنا چاہیے۔

حضرت مفتی اعظم مدظلہم نے اپنے بیان ذیشان میں عہد حاضر میں پائے جانے والے مختلف گروہ غیر مقلدین، معتزلہ اور روافض وغیرہ کے متعلق بھی بڑے سچے تلے انداز میں اپنے خیالات کا اظہار فرماتے ہوئے انکی تردید میں راہ اعتدال کو اپنانے پر زور دیا حضرت نے اپنے مسلک کے علماء و طلبہ میں تھانوی مدنی کے نام سے پائے جانے والی بے جا تقسیم و تفریق کی بھی پر زور الفاظ میں تردید فرمائی اور آپ نے اسے حضور اکرم صلی اللہ علیہ وسلم کے ارشاد گرامی دعوہا فانہا مستنفا کا مصداق قرار دے کر اس کے تعفن اور بدبو سے انتہائی نفرت کا اظہار فرمایا اور تمام طلبہ علماء کرام کو اس سے باز رہنے کی تلقین فرمائی آپ نے حضرت حکیم الامت تھانوی قدس سرہ اور شیخ الاسلام حضرت مولانا سید حسین احمد مدنی قدس سرہ کی محبت و تعلق اور حضرت مدنی رحمہ اللہ کی زیارت اور آپ سے مصافحہ کی لذت کا خاص انداز میں ذکر فرمایا نیز فرمایا کہ تقسیم ہند کے بعد حضرت مفتی اعظم والد ماجد قدس سرہ جب دارالعلوم دیوبند تشریف لے گئے تو اس موقع پر دارالعلوم دیوبند میں حضرات اساتذہ کرام و طلبہ میں آپ کے خطاب کیلئے اصلی محرک حضرت اقدس مدنی قدس سرہ کے فرزند ارجمند حضرت مولانا ارشد مدنی مدظلہم ہی تھے ہم نے عین سیاسی اختلافات کے زمانہ میں بھی بزرگوں کا باہم محبت سے ملنا اور مختلف امور میں مشورہ کرنا خود دیکھا ہے اس لئے آج تھانوی مدنی کی یہ تقسیمات ہمیں اچھی نہیں معلوم ہوتیں۔

حضرت مفتی اعظم مدظلہم کے بیان کے بعد وجہ تخصص فی الفقہ اور دورہ حدیث شریف

سے فارغ ہونے والے ۴۱۰ طلبہ کی دستار بندی ہوئی دورہ حدیث شریف کے اساتذہ کرام اور حضرات شیخین مدظلہما نے ان خوش قسمت طلبہ کے سر پر دستار فضیلت رکھی ہزاروں افراد نے اس منظر کو چشم خود دیکھ کر اپنی آنکھوں کو غصہ کیا آخر میں حضرت شیخ الاسلام مدظلہم کی پرسوز دل دوز اور پردہ دعا پر اس تقریب سعید کا خاتمہ ہوا اور ظہر کی نماز کے بعد حضرات مسجد سے باہر آ گئے۔

برخوردارانِ سلمہما الرحمن کی جامعہ دارالعلوم کراچی سے فراغت

اس سال دورہ حدیث شریف سے فارغ ہونے والے جن طلباء کی دستار بندی ہوئی ان کی کل تعداد ۴۱۰ تھی ان میں احقر کے برادر زادہ عزیز سید عبدالناصر ترمذی اور برخوردار سید عبدالملک ترمذی سلمہما اللہ تعالیٰ بھی شامل تھے برخورداران دو سال سے جامعہ دارالعلوم کراچی میں زیر تعلیم ہیں گذشتہ سال درجہ سابعہ موقوف علیہ بھی انہوں نے کیے ہیں پڑھا اور اس سال دورہ حدیث شریف پڑھنے کی سعادت بھی انہیں حاصل ہوئی **فللہ الحمد والہ الشکر**۔

برخورداران کی درس نظامی سے فراغت ہمارے خاندان کیلئے یقیناً ایک خوشی اور مسرت کا واقعہ ہے اس پر ہم حق تعالیٰ کا جتنا شکر بھی ادا کریں کم ہے خوشی کے اس موقع پر برادر عزیز عبدالودود ترمذی اور برخورداران سید حافظ عبدالبر ترمذی و سید حافظ عبدالباسط ترمذی شب جمعہ میں جامعہ دارالعلوم کراچی پہنچ گئے ادھر احقر بھی مع برادر عزیز مولوی سید فہیم ترمذی سلمہ ہفتہ کی شب کو اس قافلہ سے جا ملا۔

احقر نے اس موقع پر حضرت مفتی اعظم مدظلہم صدر جامعہ دارالعلوم کراچی کی خصوصی اجازت، شفقت اور عنایت سے برخورداران کے اساتذہ کرام کی دعوت کا پروگرام بنایا چنانچہ اس کیلئے ۱۱ جولائی ہفتہ بعد عشاء کا وقت طے ہوا جناب مولانا راحت علی ہاشمی اور حضرت مولانا رشید اشرف سیفی مدظلہم نے اس سلسلہ میں خصوصی تعاون فرمایا حضرت صدر صاحب دامت برکاتہم ایک دوسری جگہ تشریف بری کی بنا پر شرکت نہیں فرما سکے دیگر حضرات علماء کرام مولانا عزیز الرحمن صاحب حضرت مولانا عبداللہ بری صاحب حضرت مولانا اصغر علی صاحب ربانی حضرت مولانا رشید اشرف سیفی حضرت مولانا محمود اشرف عثمانی حضرت مولانا زبیر اشرف عثمانی حضرت مولانا عمران اشرف عثمانی حضرت مولانا محمد یونس صاحب حضرت مولانا افتخار احمد صاحب مولانا حسان اشرف صاحب حضرت مولانا محمد سلیم صاحب جامعہ حسینیہ شہدادپور حضرت مولانا محمد یحییٰ صاحب حضرت مولانا بدر عالم صاحب حضرت مولانا محمد حنیف خالد صاحب برادر م جناب حافظ عبدالغفور تھانوی صاحب وغیرہ نے حضرت شیخ الاسلام مولانا مفتی محمد تقی عثمانی مدظلہم کی سربراہی میں

شرکت فرما کر احقر کی عزت افزائی اور بر خور داران کی حوصلہ افزائی فرمائی۔ احقر ان سب کا تہہ دل سے ممنون ہے حق تعالیٰ سب حضرات کو جزائے خیر عطا فرمائے آمین۔

احقر کی جانب منسوب اس سادہ اور بلا تکلف دعوت کو حضرت اقدس مولانا مفتی محمد تقی عثمانی مدظلہم نے ازراہ شفقت و عنایت ”قلب موضوع“ سے تعبیر فرمایا احقر نے اس پر عرض کیا کہ یہ سب کچھ آنجناب کی طرف سے ہی ہے احقر کی طرف اس کی نسبت برائے نام ہے سب حضرات نے ناچیز کے اس جواب کو پسند فرمایا اور اس پر خوشی کا اظہار فرمایا۔ کم و بیش یہ نشست ایک گھنٹہ جاری رہی اور اس دوران مختلف موضوعات پر شرکاء دعوت کو حضرت عثمانی مدظلہم سے مستفید ہونے کا موقع ملا۔

حضرت مدظلہم نے حضرت صدر جامعہ مدظلہم کے آج کے خطاب کی بڑی تعریف فرمائی اور اس کو عام کرنے پر زور دیا نیز دیوبند کے مسلک اور مزاج کو سمجھنے کے لئے حکیم الاسلام حضرت قاری محمد طیب صاحب رحمہ اللہ علیہ کی کتاب ”علماء دیوبند رحمہم اللہ تعالیٰ کا دینی رخ اور مسلکی مزاج“ کے مطالعہ کی تاکید فرمائی حضرات علماء دیوبند رحمہم اللہ تعالیٰ کی عبارات پر دوسرے مکتب فکر کی طرف سے جو اعتراضات کئے جاتے ہیں انکے جواب کیلئے آپ نے حضرت مولانا منظور احمد نعمانی صاحب رحمہم اللہ تعالیٰ کی کتاب ”فیصلہ کن مناظرہ“ کی بڑی تعریف کی۔

بنکاری نظام کی وضاحت سے متعلق آپ کی حالیہ تالیف مفید غیر سودی بنکاری کا ذکر آیا تو فرمایا کہ بھم اللہ تعالیٰ اس کتاب کی بڑی پذیرائی ہوئی بے شمار لوگوں نے خطوط اور فون کے ذریعہ اس کی تعریف کی احقر نے عرض کیا کہ بھم اللہ تعالیٰ احقر نے بھی پوری کتاب کا مطالعہ کر لیا ہے بنکاری نظام پر کئے جانے والے تمام شبہات کا جواب بفضلہ تعالیٰ بڑے احسن طریقہ سے دے دیا گیا ہے واقعہ اکثر شبہات و اشکالات نا تمام معلومات اور واقعہ کی غلط اطلاع پر مبنی ہیں یہ کتاب ان شاء اللہ تعالیٰ اس سلسلہ میں کافی وافی شافی ہوگی۔

بریلوی مکتب فکر کی بعض اہم شخصیات کا تذکرہ آیا تو حضرت عثمانی مدظلہم نے فرمایا کہ میں نے اس مکتب فکر کے بعض اہل علم سے کہا ہے کہ اگر ”حسام الحرمین“ کے فتویٰ کو واپس لے لیا

جائے تو پھر دیوبندی بریلوی اتحاد ہو سکتا ہے جب تک یہ دیوار حائل رہے گی اتحاد کی کوشش کامیاب نہیں ہوگی حضرت نے حضرت مولانا مفتی محمد حسین صاحب نعیمی اور بعض دیگر حضرات کے طرز عمل کی تعریف بھی کی حضرت مولانا محمود اشرف صاحب عثمانی مدظلہم نے بدعتی اور بریلوی کے مابین فرق کے سلسلہ میں فرمایا کہ حضرت سید نفیس الحسینی رحمہ اللہ تعالیٰ اور حضرت مفتی عبدالشکور صاحب ترمذی رحمۃ اللہ علیہ سے میں نے سنا وہ فرماتے تھے کہ لوگوں نے ہر بدعتی کو بریلوی مشہور کر دیا ہے یہ غلط ہے کیونکہ ہر بریلوی تو بدعتی ہے مگر ہر بدعتی بریلوی نہیں ہے لیکن اب ہر بدعتی کو بریلوی کہہ دیا جاتا ہے جو غلط اور خلاف واقعہ ہے اس لئے کہ بہت سے اہل بدعت کو بریلی اور بریلویت کا کچھ پتہ نہیں حضرت مولانا عثمانی مدظلہم نے بھی اس کی تائید کی اور فرمایا کہ یہ بالکل صحیح ہے لا ن کل بریلوی بدعتی ولا عکس۔

آخر میں حضرت نے بر خورداران سلمہما الرحمن کے متعلق استفسار فرمایا کہ اب یہ کیا کریں گے احقر نے عرض کیا کہ ارادہ تو یہی ہے کہ ابھی تکمیل کریں اور مزید تعلیم جاری رکھیں مزید دعا کی بھی ضرورت ہے حضرت نے ڈھیروں دعائیں دیں اور اس تجویز کی تائید فرمائی پھر حضرت مولانا محمود اشرف عثمانی مدظلہم نے برادر عزیز فہیم ترمذی سلمہ اللہ تعالیٰ کا تعارف کرایا کہ یہ بہت اچھے شاعر ہیں احقر نے عرض کیا کہ آنجناب کی ساہیوال تشریف آوری پر بھی انہوں نے نظم لکھی تھی جو ابلاغ میں بھی شائع ہو چکی ہے اس کا ایک شعر یہ تھا۔

آل یاسین^(۱) کی عنایت کا تسلسل دیکھ کر شاد آل کھلی^(۲) ہے آج ساہیوال میں

اس پر سب حضرات بہت ہی محظوظ ہوئے حضرت نے بھی بڑی مسرت کا اظہار فرمایا اور دعائیں دیں دسترخوان سے اٹھنے کے بعد واپس تشریف لے جاتے ہوئے بر خورداران عبدالبر اور عبدالباسط سلمہما کا بھی تعارف ہوا حضرت نے ان کو بھی دعاؤں سے نوازا اور یہ محفل ختم ہوئی۔

.....

(۱) مفتی اعظم حضرت مفتی محمد شفیع صاحب رحمۃ اللہ علیہ کے والد گرامی حضرت مولانا محمد یاسین رحمۃ اللہ علیہ کی طرف اشارہ ہے (۲) حضرت مفتی عبدالکریم گنتھلوی والد ماجد حضرت مفتی عبدالشکور ترمذی رحمۃ اللہ علیہ کی طرف اشارہ ہے۔

برخورداران اور ان کے رفقاء نے دعوت کے اس پروگرام کو جس انداز سے ترتیب دیا سب حضرات نے اسے بہت پسند فرمایا اور حسن نظم کی داد دی حق تعالیٰ سب کو جزائے خیر اور علم و عمل میں برکت عطا فرمائے آمین۔

حق تعالیٰ برخورداران سلمہما الرحمن کو درس نظامی کی تکمیل مبارک فرمائیں قارئین مجلہ الحقائق سے بھی درخواست ہے کہ وہ ان کیلئے دعا فرمائیں کہ حق تعالیٰ انہیں صحیح معنی میں عالم باعمل بنائیں اور باقی مراحل کی ہسانی و بعافیت تکمیل کے ساتھ دین کی مقبول خدمت کی توفیق عطا فرمائیں اور اپنے اساتذہ کرام، مشائخ عظام و اکابر بطور خاص اپنے جد امجد حضرت اقدس مفتی عبدالشکور صاحب ترمذی اور حضرت اقدس مفتی عبدالکریم گتھلوی نور اللہ مرقدہ کے نقش قدم پر چلنے کی توفیق عطا فرمائیں۔ آمین

ہمیشہ کی طرح اس مرتبہ بھی سہ روزہ قیام جامعہ دارالعلوم کراچی میں رہا اس لیے آخر میں اپنے مخدوم و مکرم اور محسن حضرت اقدس مفتی اعظم مولانا مفتی محمد رفیع عثمانی دامت برکاتہم (جن کی ذات عالی کسی بھی رسمی شکریہ سے بالاتر ہے) ان کا شکریہ ادا کرنا اپنا فرض سمجھتا ہوں جنہوں نے ہمیشہ کی طرح احقر کا کارہ اور تمام رفقاء سفر پر شفقتوں اور عنایتوں کی موسلا دھار بارش برسانی اور ہمارا ہر طرح خیال رکھا بفضلہ تعالیٰ ہم سب نہایت خوشی اور سہولت سے رہے اور اس کہنے میں ذرا مبالغہ نہیں کہ ہمیں گھر سے بھی زیادہ راحت اور سکون حاصل رہا حق تعالیٰ حضرت اقدس مدظلہم کا سایہ عاطفت تادیر ہمارے سروں پر سلامت رکھے اور انہیں صحت و عافیت عطا فرمائے آمین۔ بندہ ناچیز یقیناً سرتاپا حضرت دامت برکاتہم کے احسانات شفقتوں و عنایتوں میں گھرا ہوا ہے اور صحیح معنی میں شکریہ بجالانے سے قاصر ہے اللہ تعالیٰ آپ کو بہت بہت جزائے خیر عطا فرمائیں اور ہمیں تادیر آپ کی ذات عالی سے مستفید ہونے اور قدر کرنے کی توفیق عطا فرمائیں آمین۔ رع ایں دعاؤں میں واز جملہ جہاں آمین باد۔

احقر عبدالقدوس ترمذی غفرلہ

۲۱/رجب المرجب ۱۴۳۰ھ

مشتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

کسی کا عمل اس کی نجات اور جنت کا یقینی سبب نہیں

لعلکم تتقون اس جملہ میں لفظ لعل استعمال فرمایا ہے جو رجاء یعنی امید کے معنی میں آتا ہے، اور ایسے مواقع پر بولا جاتا ہے جہاں کسی فعل کا وقوع یقینی نہ ہو، حکم ایمان تو حید کے نتیجہ میں نجات اور جنت کا حصول وعدہ الہیہ کے مطابق یقینی ہے، مگر اس یقینی شے کو امید و رجاء کے عنوان سے بیان کرنے میں حکمت یہ بتانا ہے کہ انسان کا کوئی عمل اپنی ذات میں نجات و جنت کی قیمت نہیں بن سکتا، بلکہ بفضل خداوندی اس کا اصل سبب ہے، ایمان و عمل کی توفیق ہونا اس بفضل خداوندی کی علامت ہے، علت نہیں۔

عقیدہ تو حید ہی دنیا میں امن و امان اور سکون و اطمینان کا ضامن ہے

عقیدہ تو حید جو اسلام کا سب سے پہلا بنیادی عقیدہ ہے، یہ صرف ایک نظر یہ نہیں، بلکہ انسان کو صحیح معنی میں انسان بنانے کا واحد ذریعہ ہے جو انسان کی تمام مشکلات کا حل، اور ہر حالت میں اس کے لئے پناہ گاہ، اور ہر غم و فکر میں اس کا نمگسار ہے، کیونکہ عقیدہ تو حید کا حاصل یہ ہے کہ عناصر کے کون و فساد اور ان کے سارے تغیرات صرف ایک ہستی کی مشیت کے تابع اور اس کی حکمت کے مظاہر ہیں۔

ہر تغیر ہے غیب کی آواز ہر تجدید میں ہیں ہزاروں راز

اور ظاہر ہے کہ جب یہ عقیدہ کسی کے قلب و دماغ پر چھا جائے اور اس کا حال بن جائے تو یہ دنیا ہی اس کے لئے جنت بن جائے گی، سارے جھگڑے فساد اور ہر فساد کی بنیادیں ہی منہدم ہو جائیں گی، کیونکہ اس کے سامنے یہ سبق ہوگا۔

از خدا دل خلاف دشمن و دوست کہ دل ہر دو در تصرف اوست

اس عقیدہ کا مالک ساری دنیا سے بے نیاز ہر خوف و خطر سے بالاتر زندگی گزارتا ہے،
اس کا حال یہ ہوتا ہے ۔

موجود چہ پر پائے ریزی زرش چہ فولا دہندی نہی بر سرش
امید و ہراسش نباشد ز کس ہمیں است بنیا تو حید و بس

کلمہ لا الہ الا اللہ جو کلمہ تو حید کہلاتا ہے اس کا یہی مفہوم ہے، مگر یہ ظاہر ہے کہ تو حید کا
محض زبانی اقرار اس کے لئے کافی نہیں، بلکہ سچے دل سے اس کا یقین اور یقین کے ساتھ
استحضار ضروری ہے، کیونکہ تو حید خدا واحد دیدن بود نہ واحد گفتن۔

کلمہ لا الہ الا اللہ کے پڑھنے والے تو آج دنیا میں کروڑوں ہیں، اور اتنے ہیں کہ کسی
زمانے میں اتنے نہیں ہوئے، لیکن عام طور پر یہ صرف زبانی جمع خرچ ہے تو حید کا رنگ ان میں
رچا نہیں ورنہ ان کا بھی وہی حال ہوتا جو پہلے بزرگوں کا تھا، کہ نہ کوئی بڑی سے بڑی قوت و طاقت
ان کو مرعوب کر سکتی تھی، اور نہ کسی قوم کی عددی اکثریت ان پر اثر انداز ہو سکتی تھی، نہ کوئی بڑی سے
بڑی دولت و سلطنت ان کے قلوب کو خلاف حق اپنی طرف جھکا سکتی تھی، ایک پیغمبر علیہ السلام کھڑا
ہو کر ساری دنیا کو لاکار کر کہہ دیتا تھا کہ تم میرا کچھ نہیں بگاڑ سکتے۔

کبدون فلا تنظرون انبیاء علیہم السلام کے بعد صحابہ رضی اللہ عنہم و تابعین رحمہم اللہ جو
تھوڑی سی مدت میں دنیا پر چھا گئے ان کی طاقت و قوت اسی حقیقی تو حید میں مضمر تھی، اللہ تعالیٰ ہمیں
اور سب مسلمانوں کو یہ دولت نصیب فرمائے۔

.....

دعائے مغفرت کی درخواست

پچھلے دنوں حضرت مولانا قاری سعید الرحمن صاحب رحمہ اللہ مفتاح جامعہ اسلامیہ پٹنہ کی اپنے خالق
حقیقی سے جا ملے، انا اللہ وانا الیہ راجعون۔ دعا ہے کہ اللہ تعالیٰ حضرت کے درجات کو بلند فرمائے اور جنت
الفر دوس میں مقام عطا فرمائے، آمین۔ قارئین الحقائق سے بھی رفع درجات کے لیے دعا کی درخواست ہے۔

مولانا منظور احمد نعمانی رحمہ اللہ تعالیٰ

درس حدیث

بہر حال خدا کے ان سب رسولوں کی تصدیق کرنا اور بحیثیت پیغمبری ان کا پورا پورا احترام کرنا ایمان کے شرائط میں سے ہے اور اس کے ساتھ اس پر بھی ایمان لانا ضروری ہے کہ اللہ نے اس سلسلہ نبوت و رسالت کو حضرت محمد صلی اللہ علیہ وسلم پر ختم کر دیا آپ خاتم الانبیاء اور خدا کے آخری رسول ہیں اور اب قیامت تک پیدا ہونے والے انسانوں کیلئے نجات و نازح آپ ہی کے اتباع اور آپ ہی کی ہدایات کی پیروی میں ہے۔ صلی اللہ وسلم علیہ وعلیٰ سائر الانبیاء والمرسلین وعلیٰ کل من اتبعہم باحسان الیٰ یوم الدین۔

اور ”ایمان بالیوم الآخر“ یہ ہے کہ اس حقیقت کا یقین کیا جائے کہ یہ دنیا ایک دن قطعی طور پر فنا کر دی جائیگی اور اس کے بعد اللہ تعالیٰ اپنی خاص قدرت سے پھر سارے مردوں کو جلانے گا اور یہاں جس نے جیسا کچھ کیا ہے اسی کے مطابق جزا یا سزا اس کو دی جائے گی۔

معلوم ہونا چاہئے کہ چونکہ دین و مذہب کے سارے نظام کی بنیاد اس حیثیت سے جزا و سزا ہی کے عقیدہ پر ہے کہ اگر آدمی اس کا قائل نہ ہو تو پھر وہ کسی دین و مذہب اور اس کی تعلیمات و ہدایات کو ماننے اور اس پر عمل کرنے ہی کی ضرورت کا قائل نہ ہوگا اس لئے ہر مذہب میں خواہ وہ انسانیوں کا خود ساختہ ہو یا اللہ کا بھیجا ہوا ”جزا و سزا“ کو بطور بنیادی عقیدہ کے تسلیم کیا گیا ہے پھر انسانی دماغوں کے بنائے ہوئے مذاہب میں اس کی شکل تنازع و غیرہ تجویز کی گئی ہے لیکن خدا کی طرف سے آئے ہوئے ادیان و مذاہب کل کے کل اس پر متفق ہیں کہ اس کی صورت وہی حشر و نشر کی ہوگی جو اسلام بتلاتا ہے اور قرآن پاک میں اس پر اس قدر استدلالی روشنی ڈالی گئی ہے کہ کوئی اعلیٰ درجہ کا احمق اور انتہائی قسم کا نابینا سمجھ ہی ہوگا جو ان قرآنی دلائل و براہین کے سامنے آجانے کے بعد بھی حشر و نشر اور بعث بعد الموت کو ناممکن اور محال یا مستبعد بھی کہے۔

اور ”ایمان بالتقدیر“ یہ ہے کہ اس بات پر یقین لایا جائے اور مانا جائے کہ دنیا میں جو کچھ

بھی ہو رہا ہے (خواہ وہ خیر ہو یا شر) وہ سب اللہ کے حکم اور اس کی مشیت سے ہے جس کو وہ پہلے ہی طے کر چکا ہے ایسا نہیں ہے کہ وہ تو کچھ اور چاہتا ہو اور دنیا کا یہ کارخانہ اس کی منشاء کے خلاف اور اس کی مرضی کے علی الرغم چل رہا ہو ایسا ماننے میں خدا کی انتہائی عاجزی اور بے چارگی لازم آئے گی۔

(۳) احسان اسلام و ایمان کے بعد سائل نے تیسرا سوال رسول اللہ ﷺ سے احسان کے متعلق کیا تھا کہ ما الاحسان؟ یعنی احسان کی کیا حقیقت ہے؟ یہ احسان بھی ایمان و اسلام کی طرح خاص دینی اور بالخصوص قرآنی اصطلاح ہے فرمایا گیا ہے بلسی من اسلم وجهہ للہ وهو محسن فله اجرہ عند ربہ وہاں جس نے اپنے کو خدا کے سپرد کر دیا اور اس کے ساتھ احسان کا وصف بھی اس میں ہوا تو اس کے رب کے پاس اس کے لئے خاص اجر ہے اسی طرح دوسری جگہ فرمایا گیا ہے ومن احسن دینا من اسلم وجهہ للہ وهو محسن (اور اس سے اچھا دین میں کون ہو سکتا ہے جس نے اپنے کو خدا کے سپرد کر دیا اور ساتھ ہی وہ محسن یعنی صاحب احسان بھی ہے)

ہماری زبان اور ہمارے محاورہ میں تو احسان کے معنی کسی کے ساتھ اچھا سلوک کرنے کے ہیں لیکن یہاں جس احسان کا ذکر ہے وہ اس کے علاوہ ایک خاص اصطلاح ہے اور اس کی حقیقت وہی ہے جو حدیث زیر تشریح میں آنحضرت ﷺ نے بیان فرمائی یعنی خدا کی بندگی اس طرح کرنا جیسے کہ وہ تبار و قدوس اور ذوالجلال والجللہ ہمارے آنکھوں کے سامنے ہے اور گویا ہم اس کو دیکھ رہے ہیں۔

اس کو یوں سمجھئے کہ غلام ایک تو اپنے آقا کے احکام کی تعمیل اس وقت کرتا ہے جبکہ وہ اس کے سامنے موجود ہو اور اس کو یقین ہو کہ وہ مجھے اچھی طرح دیکھ رہا ہے اور ایک رو یہ اس کا اس وقت ہوتا ہے جب کہ وہ آقا کی غیر موجودگی میں کام کرتا ہے عموماً ان دونوں وقتوں کے طرز عمل میں فرق ہوتا ہے اور عام طور سے یہی ہوتا ہے کہ جس قدر دلی دھیان اور محنت اور خوبصورتی کے ساتھ وہ آقا کی آنکھوں کے سامنے کام کرتا اور جس خوش اسلوبی سے اس وقت وظائف خدمت کو

انجام دیتا ہے مگر ایک کی عدم موجودگی میں اس کا حال وہ نہیں ہوتا یہی حال بندوں کا اپنے حقیقی مولا کے ساتھ بھی ہے جس وقت بندہ یہ محسوس کرے کہ میرا وہ مولا حاضر بناظر ہے میرے ہر کام بلکہ میری ہر حرکت اور ہر سکون کو وہ دیکھ رہا ہے تو اس کی ایک خاص کیفیت اور اس کی بندگی میں ایک خاص شانِ نیاز مندی ہوگی جو اس وقت نہیں ہو سکتی جبکہ اس کا دل اس تصور اور اس احساس سے خالی ہو تو احسان یہی ہے کہ اللہ کی بندگی اس طرح کی جائے کہ وہ ہماری آنکھوں کے سامنے ہے اور ہم اس کے سامنے ہیں اور وہ ہم کو دیکھ رہا ہے یہی مطلب ہے اس حدیث میں رسول اللہ صلی اللہ علیہ وسلم کے اس ارشاد کا کہ الاحسان ان تعبد الله كأنك تراه فان لم تکن تراه فانه يراك احسان اس کا نام ہے کہ تم اللہ کی بندگی اس طرح کرو گویا کہ اس کو دیکھ رہے ہو کیونکہ اگرچہ تم اس کو نہیں دیکھتے ہو مگر وہ تو تم کو دیکھتا ہی ہے^(۱)۔ (ص ۶۸)

.....

(۱) حدیث کے اس نکتے کا ایک اور مطلب بھی بیان کیا گیا ہے بلکہ وہی زیادہ مشہور ہے، اور وہ یہ کہ عبادت کرو اللہ کی اس طرح کہ گویا تم اس کو دیکھ رہے ہو پس اگر یہ مقام (مشاہدہ حق کا) تمہیں حاصل نہ ہو تو پھر عبادت کرو اس طرح اور اس تصور کے ساتھ کہ وہ تمہیں دیکھ رہا ہے۔ جو حضرات رسول اللہ صلی اللہ علیہ وسلم کے اس ارشاد کا یہ مطلب لیتے ہیں ان کے نزدیک اس میں عبادت کے دو درجوں کی طرف اشارہ کیا گیا ہے، ایک یہ کہ عبادت مشاہدہ حق کے ساتھ ہو (جو مقام ہے عرفاء کا تئیں کا) اور دوسرے یہ کہ عبادت اس تصور کے ساتھ کرے کہ میں اللہ کے سامنے ہوں اور وہ مجھ کو دیکھ رہا ہے (یہ مقام ہے دہجہ دوم کے عابدوں اور عارفوں کا) یہ مطلب اگرچہ بعض بڑے اور مشہور ترین شافعیین حدیث نے بھی بیان کیا ہے لیکن بخیاں ناقص حدیث کے الفاظ اس کو ادا نہیں کرتے اور اقرب وہی مطلب ہے جس کو اس مآخیز نے ترجمہ میں اختیار کیا ہے، اور امام نووی نے شرح مسلم میں نیز علامہ سندھی نے حواشی صحیح بخاری میں اسی کو اختیار کیا ہے اور اس کی بنا پر رسول اللہ صلی اللہ علیہ وسلم کے اس ارشاد کا حاصل یہ ظہر ہے کہ احسان یہ ہے کہ تم اللہ کی بندگی اس طرح کرو جیسے کہ اس کو دیکھ رہے ہو کیونکہ اگرچہ تم اس کو دیکھتے نہیں ہو مگر وہ تو تم کو دیکھتا ہی ہے، اور جب وہ تم کو دیکھ رہا ہے تو پھر عبادت اور بندگی ایسی ہی ہونی چاہئے جیسے کہ مولا کے سامنے روتے ہوئے ہونی چاہئے کیونکہ غلام آقا کے سامنے ہوتے ہوئے اسی لئے تو کام اچھی طرح کرتا ہے کہ وہ آقا اس کو دیکھتا ہوتا ہے ہر حال حسن عبادت میں اصل مؤثر مولا کا بندہ کو دیکھنا ہے اور وہ تحقق ہی ہے واللہ اعلم

مرسلہ: محمد صدیق عطا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا مجھ کو کبھی کسی فاسق کو دیکھ کر یہ خطرہ نہیں ہوا کہ میں اس سے اچھا ہوں ہاں اس فسق فعل کو تو برا سمجھتا ہوں مگر فاعل کو حقیر نہیں جانتا۔

○ فرمایا ایک شخص عبدالکریم شاہ نامی جو حضرت حاجی صاحب رحمہ اللہ سے مرید تھے وہ ڈاڑھی منڈاتے تھے لیکن تھے صاحب درودہ اتفاقاً گنگوہ آئے تھے حضرت مولانا کی خدمت میں بھی حاضر ہوئے حضرت مولانا ان سے نہیں ملے جس کا منشا غیرت دین تھی میں بھی گنگوہ گیا ہوا تھا میری خبر سن کر انہوں نے مجھ کو ملاقات کے واسطے بلا بھیجا میں نے کہا اگر تم تھانہ بھون میں ہوتے تو میں خود آن کر ملتا مگر گنگوہ مولانا کی ولایت میں ہے یہاں انکا خلاف نہیں ہو سکتا ہاں اگر تم یہاں آؤ تو مل لوں گا جس کا منشاء مصلحت تالیف بتوقع نفع تھا اور اس فرق کا راز یہ تھا کہ میرے وہاں جانے میں تو عوام کیلئے فتنہ تھا اور ان کا میرے پاس آنا موجب فتنہ نہ تھا پھر وہ میرے پاس آئے اور بفضلہ تعالیٰ قبروں پر پھول چڑھانے اور ڈاڑھی کٹانے سے توبہ کر کے گئے۔

○ فرمایا مولوی شبیر احمد صاحب نے مولانا دیوبندی رحمہ اللہ سے ایک مثال اس مسئلہ کے متعلق کہ بعض دفعہ نصوص کی بعض قیود مقصود نہیں ہوتیں یہ نقل کی کہ کسی نے ملازم سے کہا کہ گلاس میں پانی لاؤ یہاں سب کو معلوم ہے کہ گلاس کی قید مقصود نہیں ہے صرف پانی منگانا مقصود ہے اور یہ فہم صرف ذوق کے متعلق ہے۔

○ فرمایا حضرت مولانا محمود الحسن صاحب رحمہ اللہ نے ایک دفعہ بہت عمدہ بات فرمائی کہ حدیث ما انا علیہ واصحابی میں ما عام ہے عقائد، لباس، وضع قطع وغیرہ سب امور کو شامل ہے کہ فرقہ ناجیہ وہ ہے جو سب امور میں حضرات صحابہ کرام رضی اللہ عنہم کے طرز پر ہو۔

○ فرمایا من تشبہ بقوم فهو منهم والی حدیث میں ایک دفعہ دیوبند کے بعض طلبہ

کے متعلق سنایا گیا تھا کہ وہ کہتے ہیں کہ یہ حدیث ضعیف ہے میں نے وعظ میں کہا کہ حدیث کی تو مجھ کو تحقیق نہیں کہ سند کے لحاظ سے کیسی ہے مگر میں اسی مضمون کو آیت سے ثابت کروں گا وہ یہ ہے کہ حق تعالیٰ فرماتے ہیں کہ **وَلَا تَرْكُنُوا إِلَى الَّذِينَ ظَلَمُوا الْآيَةَ** اور اس کے ساتھ ایک قاعدہ عقلیہ ملا لیا جاوے کہ تہبہ بدوں رکون کے نہیں ہوتا اولاً رکون ہوتا ہے پھر تہبہ ہوتا ہے اور رکون حرام ہے تو تہبہ بھی حرام ہے اہل علم نے بے حد پسند کیا۔

○ فرمایا اہل اللہ نے تو تہبہ بالصلیاء کو ریا سے بھی قابل قدر سمجھا ہے چنانچہ شاید عوارف میں ہے کہ ایسا شخص بھی اس لئے قابل قدر ہے کیونکہ اس کے قلب میں اہل اللہ کی عظمت تو ہے تب ہی توان کی شکل اختیار کی۔

○ فرمایا تصور شیخ کو رابطہ اور شغل برزخ بھی کہتے ہیں شاہ ولی اللہ صاحب رحمہ اللہ نے اس کا ذکر فرمایا ہے اور مولانا شہید رحمہ اللہ نے سختی سے منع کیا ہے میں منع تو نہیں کرتا مگر مجھ کو اس سے سخت انقباض ہے اس طرح انہماک کے ساتھ کسی حقوق کی طرف توجہ کرنا توحید کے خلاف ہے اس سے غیرت آتی ہے کہ غیر کی صورت ایسے طریق پر ذہن میں جماویں جو کہ حق تعالیٰ کیلئے ذیہا تھا۔

○ فرمایا ایک صاحب مطبع میری ایک معمولی بات سے تو معتقد ہو گئے تھے حالانکہ وہ اس درجہ کی نہ تھی وہ یہ کہ میں کہیں جانے کیلئے سوار ہونے کو تھا ایک شخص نے دو روپے ہدیہ پیش کئے میں نے یہ عذر کر کے انکار کر دیا کہ بلا تعارف میں ہدیہ نہیں لیتا بس اس بات سے تو معتقد ہو گئے اور ایک خفیف ہی بات سے اعتقاد جاتا بھی رہا حالانکہ وہ بھی اس قابل نہ تھی اور وہ یہ کہ اپنے لڑکے کیلئے کسی جگہ رشتہ کی سفارش مجھ سے کرنا چاہتے تھے ان کو یہ خیال تھا کہ اس کے کہنے سے ہو جائے گا میں نے کہا میں ایسے قصوں میں نہیں پڑتا بس اس سے بگڑ گئے مگر عجیب حالت تھی کہ ان کے گھر کے کل لوگ میری طرف تھے انہوں نے جب فلاں کتاب طبع کی تو غالباً میں جلد میں اپنے منبر کے ہاتھ میرے پاس روانہ کیں جو بہت زیادہ قیمتی تھیں میں نے انکار کر دیا وہ منبر کہنے بھی لگے کہ لے بھی لیجئے ایک رقم ہی ہاتھ آتی ہے جو ان کے نزدیک بڑی چیز نہیں میں نے کہا کہ یہ ہے ہدیہ اور حدیث تھا دوا تحابورا ہدیہ کی غایت محبت بتلاتی ہے اور موجودہ حالت میں ہدیہ اپنی غایت سے خالی ہے اس لئے یہ قبول کرنا اچھا نہیں ہے۔

فقیر العصر حضرت مفتی سید عبدالغفور رتذی قدس سرہ

اصلاحی مکاتیب

سالمین کے خطوط اور حضرت فقیہ العصر رحمہ اللہ کے جوابات

حال: یہ ضعیف کم ہمتی کا شکار ہے دنیا کے کاموں میں بھی اور دین کے کاموں میں بھی۔

ارشاد: یہی اعتراف عجز ان شاء اللہ باعث رحمت خداوندی ہوگا۔

حال: دین کے کاموں میں جلد بازی سے سوائے نماز روزے کے کوئی نفعی کام نہیں کیا جاتا نہ کبھی ذکر کیا جاتا ہے نہ کبھی نفعی نماز، اشراق، چاشت، اوابین کی پڑھی جاتی ہے نہ کبھی کوئی نفل روزہ رکھا جاتا ہے محض فرض و واجب کی توفیق اللہ تعالیٰ نے عطا فرما رکھی ہے، فالحمد للہ علی ذلک۔

ارشاد: پانچ نمازوں کے بعد تسبیح فاطمہ پر دوام ذکر کے قائم مقام ہو سکتا ہے اور سنت مؤکدہ کے بعد نوافل دوسری نفعی نماز کا بدل ایسی حالت میں ہو سکتے ہیں، خصوصاً حالت صحت کے اشراق وغیرہ کا ثواب حالت مرض میں بغیر عمل کے ہی ملنے کا وعدہ کیا گیا ہے اس دربار میں مایوسی نہیں اور نہ ہی ناکامی ہے ہر حالت میں کامیابی اور کامرانی حاصل ہے، بے فکر رہیں۔

حال: بندہ سوچتا ہے کہ عنقریب اس نا پاک کے وجود سے یہ زمین پاک ہو جائے گی۔

ارشاد: اس کا استحضار سب ترقی درجات ہے یہ حالت عمدہ حالات میں شمار ہوتی ہے۔

حال: حضرت والاعمت فیوضہ نے تحریر فرمایا ہے ”دینی اور دنیوی نعمتوں کے حصول کی کوشش اور حصول پر شکر ادا کرنا چاہئے“ بندہ کا خیال تھا کہ دنیا اور اس کی کوشش کے ساتھ از دراً چاہئے لیکن حضرت والاعمت فیوضہ کے تحریر فرمانے سے پتہ چلا کہ دنیوی نعمتوں کے حصول کی کوشش بھی امر حسن ہے۔

ارشاد: انعماء دنیا انعماء جنت کا نمونہ ہیں صاحب ہدایہ نے فرمایا ہے لَتَكُونَ أَمْوَالُكُمْ حَرِيرَ الْجَنَّةِ دنیا کی حریر میں سے معمولی کٹڑا مرد کو استعمال کرنے کی اجازت کی حکمت یہ ہے کہ جنت کی

حریر کا نمونہ ہو جائے تو نعماء دنیا کو نعماء آخرت کا نمونہ سمجھ کر استعمال کرنا چاہئے اس اعتبار سے یہ نعماء بھی قابل حصول اور لائق تشکر ہیں۔

حال: بچی کا چھوٹا لڑکا پڑوسیوں کے گھر میں پتھر پھینک رہا تھا بچی نے اسے منع کیا اس منع کرنے پر بچی کے خاوند نے اس بچی کے منہ پر ایک زوردار چپت جڑ دی بچی کی مار سے بندہ کا دل بہت دکھتا ہے۔

ارشاد: دکھنا چاہئے یہ طبعی بات ہے، خاوند کی زیادتی ہے مگر آیت لَنْ يَصِيبَنَا الْاَ مَا كَتَبَ اللّٰهُ لَنَا پر توجہ مرکوز رہے تو طبعی اثر میں شدت نہیں رہے گی۔

حال: بندہ کا جی چاہتا ہے کہ حضرت تھانوی قدس سرہ کی تالیفات میں سے قصداً السبیل اور تبلیغ دین پڑھے۔

ارشاد: بہت ضروری مفید کتابیں ہیں ان کو رز جاں بنانا چاہئے، اصلاح باطن کیلئے کیسا کا حکم رکھتی ہیں، حضرت حکیم الامت رحمہ اللہ نے فرمایا ”میں نے ساری عمر کا تجربہ اس میں لکھ دیا ہے“ وَاللّٰهُ الْمَوْفِقُ وَالْمُعِينُ وَهُوَ يَصْلَحُ اَعْمَالَنَا وَبَالِنَا۔

حال: بندہ دینی کتابیں پڑھنے میں بہت کم وقت صرف کرتا ہے اس میں بہت تقصیر ہے، ندامت بھی ہے۔

ارشاد: یہ تو بہت خوش آئند ہے۔

حال: بس وہی حال ہے کہ ایک شخص کا کتا بھوک سے مر رہا تھا وہ شخص غم سے رو رہا تھا پاس ہی روٹی کی بھری ٹوکری رکھی تھی لیکن اسے سستی اتنی تھی کہ روٹی نکال کر کتے کو نہیں دے رہا تھا بس یہی حال اس پر کسل کا ہے۔

ارشاد: مگر اس کو اپنے اس عمل پر ندامت کہاں تھی؟ ہذا هو الفرق بین حالہ و حالکم فافہم ولا تکسل و کن من المشاکرین۔

حال: یہ ضعیف بعض قلبی میلانات مثل حرص اموال، حسن پسندی، رغبت الی القماء، خوف موت وعدم توکل بصورت انقطاع رزق وغیرہ پر خود کو ملامت کرتا رہتا ہے۔

فقید العصر حضرت مفتی سید عبدالشکور رزوی قدس سرہ

ایک کھلا خط بنام سابق وزیر اعلیٰ پنجاب

مکرمی جناب غلام حیدر وائیں صاحب جنرل سیکرٹری پنجاب مسلم لیگ (وزیر اعلیٰ پنجاب)

السلام علیکم ورحمۃ اللہ مزاج گرامی؟

اخبارات کے ذریعہ معلوم ہوتا رہا کہ آپ کا کنونشن علماء پنجاب اور اس سے پہلے کنونشن مشائخ، بحیثیت مجموعی کامیاب رہا، اس پر آپ یقیناً مبارکباد کے مستحق ہیں۔ آپ نے صوبائی کنونشن میں کہا ہے کہ:

مسلم لیگ علماء و مشائخ کو اپنی سیاست کیلئے استعمال نہیں کرے گی بلکہ نظام اسلام کے نفاذ کیلئے ان سے رہنمائی حاصل کرے گی (نوائے وقت ص ۷۔ ۴ صفر ۱۴۱۳ھ)۔

ہم دل سے دعا کرتے ہیں کہ وعدہ کے مطابق آپ اور آپ کی جماعت مسلم لیگ پاکستان میں نظام اسلام کے قیام اور پاکستان کے استحکام کیلئے علماء کرام اور مشائخ عظام کی رہنمائی میں کام کرتی اور کامیابی حاصل کرتی رہے۔ اس وعدہ کا تقاضا ہے کہ ملک میں آئینی طور پر اسلام کو سپریم لاء قرار دیا جائے اور شریعت شیخ کے فیصلہ کے مطابق فی الفور سود کے خاتمہ کا عملی مظاہرہ کیا جائے اور سپریم کورٹ کی اپیل کو واپس لیا جائے۔

تحریک پاکستان میں علماء کرام کا حصہ

آپ کو معلوم ہوگا کہ تحریک پاکستان میں علماء کرام اور مشائخ عظام نے مسلم لیگ کے ساتھ بھرپور مثالی تعاون کیا اور مسلم لیگ کو ہر طرح سے کامیابی سے ہمکنار کیا۔

آج پھر اگر عوامین مسلم لیگ مقصد پاکستان نظام اسلام کی طرف پیش قدمی کرتے ہیں اور اس مقصد کے حصول کیلئے عملی اقدام کریں تو علماء اور مشائخ سمیت پوری امت اسلامیہ مسلم لیگ کا ساتھ دیں گے، مگر افسوس کے ساتھ اس تلخ حقیقت کا اظہار کرنا پڑتا ہے کہ ہمارے اکثر رہنماؤں نے قیام پاکستان کے اس عظیم مقصد کو فراموش کر کے اپنی ذاتی اغراض و مفادات کے

پیش نظر اپنی ملی اور سیاسی جماعت مسلم لیگ کو اس کے اصلی مقصد سے ہٹا کر اس کو غلط راستے پر ڈال دیا اور اس کے ٹکڑے ٹکڑے اور حصے بخرے کر دیئے۔

ٹولیوں میں بیٹی ہوئی مسلم لیگ کی شیرازہ بندی کی ضرورت

اب اس کی سخت ضرورت ہے کہ تمام مسلم لیگیوں کو ایک پلیٹ فارم پر جمع کیا جائے اور ٹولیوں میں بیٹی ہوئی مسلم لیگ کی شیرازہ بندی کی جائے جب تک اس ملی جماعت کی اجتماعیت اور مرکزیت قائم نہ ہوگی اس وقت تک مخالفین پر پوری طرح اس کا رعب قائم نہیں ہو سکتا اور نہ ہی اس سے مطلوبہ مقاصد حاصل ہو سکتے ہیں، مشائخ عظام اور علماء کرام کو بھی ایک پلیٹ فارم پر جمع کرنے کا یہی مؤثر اور واحد ذریعہ ہے کہ مسلم لیگ کی شیرازہ بندی کر کے اس کو اس کے مقصد یعنی نظام اسلام کے حصول کی طرف لگا دیا جائے اور اس کا بھولا ہوا سبق اس کو یاد دلایا جائے اس کے بغیر علماء کرام کا مسلم لیگ کی حمایت پر اجتماع قطعاً ناممکن ہے۔

ہمارے اکابر علماء کرام نے ہمیشہ مسلم لیگ کی بھرپور حمایت کی

ہمارے اکابر علمائے کرام حضرت حکیم الامت مولانا اشرف علی تھانویؒ، شیخ الاسلام حضرت مولانا شبیر احمد عثمانیؒ، حضرت مولانا ظفر احمد عثمانیؒ، حضرت مولانا مفتی محمد شفیع صاحبؒ، حضرت مولانا مفتی محمد حسن صاحبؒ اور دیگر سینکڑوں علمائے کرام نے ہمیشہ تحریک پاکستان کا ساتھ دیا اور صوبہ سرحد اور سلہٹ کے ریفرنڈم میں خصوصیت کے ساتھ مسلم لیگ کی بھرپور حمایت کی اور بھرا اللہ مسلم لیگ کو کامیابی حاصل ہوئی۔

جناب لیاقت علی خان مرحوم جنرل سیکرٹری آل انڈیا مسلم لیگ کے حلقہ انتخاب ۱۹۴۶ء میں خصوصیت کے ساتھ مؤخر الذکر تینوں بزرگوں اور ان کے ہزاروں معتقدین نے کانفرنس میں اور جلسے کئے، خدا کے فضل سے لیاقت علی خان مرحوم اس انقلابی حلقہ انتخاب میں کانگریسی امیدوار سعید احمد کاظمی ایڈووکیٹ کے ہاں مقابل کامیاب ہوئے۔

لیاقت علی خان مرحوم کا خراج تحسین اور اعتراف حقیقت

حضرات علماء کرام کی کارکردگی کا اعتراف اس چٹھی سے بھی ہوتا ہے جو جناب

لیاقت علی خان مرحوم نے آل انڈیا مسلم لیگ دریا گنج دہلی کے دفتر سے بنام مولانا ظفر احمد عثمانیؒ جاری کی تھی جو درج ذیل ہے:

چٹھی نمبر ۵۰۵ ۷ دسمبر ۱۹۴۵ء

محترم مقام زاد اللہ مکارمکم! السلام علیکم ورحمۃ اللہ وبرکاتہ،

مرکزی اسمبلی کے انتخابات میں اللہ پاک نے ہمیں بڑی نمایاں کامیابی عطا فرمائی اور اس سلسلہ میں آپ جیسی ہستیوں کی جدوجہد بہت باعث برکت رہی۔ آپ حضرات کا اس نازک موقع پر کوشش عزمت سے نکل کر میدان عمل میں سرگرمی کے ساتھ جدوجہد کرنا بے حد مؤثر ثابت ہوا۔ اس کامیابی پر میں آپ کو مبارکباد پیش کرتا ہوں خصوصاً اس حلقہ انتخاب میں جہاں ہماری لیگ نے مجھے کھڑا کیا تھا۔

آپ کی تحریروں اور تقریروں نے باطل کے اثرات بہت بڑی حد تک ختم کر دیئے، بہر حال اب اس سے بھی سخت تر معرکہ سامنے ہے (صوبائی اسمبلی کے انتخاب کی طرف اشارہ ہے) لیکن ہمیں اللہ تعالیٰ کے فضل سے قوی امید ہے کہ دشمنان ملت اس معرکہ میں بھی خاسروں نامراد رہیں گے امید ہے کہ اس عرصہ کیلئے (ڈھاکہ یونیورسٹی) سے رخصت مل جائے گی اور آپ کی تقریریں اور تحریروں اور مجاہدانہ سرگرمیاں آنے والی منزل کی دُشواریوں کو بھی معتد بہ حد تک ختم کر سکیں گی۔ والسلام مع الاحرام

لیاقت علی خان (تذکرہ انظر ص ۳۷۹)

قائد ملت لیاقت علی خان کا حضرت مولانا ظفر احمد عثمانیؒ کو خراج تحسین درحقیقت سب ہی علماء کرام کی خدمات کا اعتراف تھا اور ان لوگوں کیلئے جو یہ کہتے ہیں کہ ”پاکستان کیلئے قربانیاں دینے والوں میں مُلّا کہیں نظر نہیں آیا“ اور اس طرح وہ پاکستان سے علماء کا اثر و رسوخ مٹانے کے درپے ہیں سرمہ بھیرت اور تازیانہ عبرت بھی ہے“

حضرت تھانویؒ کے متوسلین کی حمایتِ مسلم لیگ

واقعہ یہ ہے کہ حضرت حکیم الامت تھانویؒ اور ان کے متوسلین کی حمایت نے مسلم لیگ

میں ایک نئی روح پھونک دی تھی اس کا اعتراف اس وقت کے تقریباً تمام عوامین مسلم لیگ کو تھا مولانا ظفر احمد عثمانیؒ نے پاکستان الیکشن کے سلسلہ میں ڈھاکہ یونیورسٹی سے رخصت لے کر تقریباً چار ماہ تک ہندوستان کا مسلسل طوفانی دورہ کیا تھا ہر روز جلسہ ہوتا تھا بلکہ ایک دن میں کئی کئی جلسے ہوتے تھے صبح کو کسی جگہ شام کو کسی جگہ رات کو کسی جگہ اور ان کا بہت بڑا اثر ہوا تھا ایسے ہی بیانات اور طوفانی دوروں سے ہوا کا رخ بدلا تھا تفصیل کیلئے ملاحظہ ہو تذکرۃ الظفر (تالیف اختر) رسم پر چم کشانی

علماء کرام کی اسی حمایت اور خدمت کا اعتراف تھا کہ قائد اعظم نے کراچی میں پاکستان کی پہلی پرچم کشانی کی رسم حضرت علامہ مولانا شبیر احمد عثمانیؒ سے اور ڈھاکہ میں مولانا ظفر احمد عثمانیؒ سے ادا کرائی تھی۔

دستور اسلامی کی تدوین میں علماء کرام کا تعاون

قیام پاکستان کے بعد اسلامی آئین کی تدوین کے سلسلہ میں علماء کرام نے جو مسلم لیگی حکومت کے ساتھ تعاون کیا اور جو نمایاں خدمات انجام دیں اس کی تفصیل طویل ہے، مختصر یہ کہ ہمارے اکابر علماء قائدین مسلم لیگ کو اس سلسلہ میں ہمیشہ توجہ دلاتے رہے ہیں۔

۱۱ جون ۱۹۴۷ء کو علامہ شبیر احمد عثمانیؒ اور مولانا ظفر احمد عثمانیؒ وغیرہ کی ملاقات دہلی میں قائد اعظم سے ہوئی۔ قائد اعظم سے پاکستان میں آئین اسلام نافذ کرنے کا مطالبہ کیا گیا پھر ۱۹۴۸ء میں قائد اعظم کے دورہ مشرقی پاکستان کے موقع پر بھی ان کو اس طرف توجہ دلائی گئی۔ قرار داد مقاصد سے بھی پہلے

قرار داد مقاصد سے بھی پہلے ۱۹۴۸ء میں علامہ شبیر احمد عثمانیؒ کی زیر ہدایت مولانا مفتی محمد شفیعؒ، مولانا مناظر احسن گیلانی، ڈاکٹر حمید اللہ حیدر آبادی وغیرہ نے تین مہینہ کی محنت میں پاکستان کیلئے دستوری خاکہ مرتب کیا تھا۔ عوام اور علماء کرام دونوں کی امیدیں قائد اعظم سے وابستہ تھیں، مگر ۱۱ ستمبر ۱۹۴۸ء کو وہ اپنے خالق حقیقی سے جا ملے، علامہ عثمانیؒ نے پاکستان کے دستور کو قرآن و سنت کے ڈھانچے میں ڈھالنے کیلئے جوابدہائی کام کرایا تھا اس کو شدید دھچکا لگا۔

کانفرنس جمعیت علماء اسلام

پھر بھی علامہ عثمانیؒ نے ۱۰ فروری ۱۹۴۹ء کو ڈھاکہ میں ایک عظیم کانفرنس بلائی اور اس سلسلے میں بصیرت افروز خطبہ صدارت پڑھا اور حکومت پر آئین اسلام کیلئے زور دیا۔

قرارداد مقاصد کی منظوری

چنانچہ انہی کوششوں کے نتیجے میں مارچ ۱۹۴۹ء میں قائد ملت وزیر اعظم لیاقت علی خان وزیر اعظم پاکستان نے پہلی دستور ساز اسمبلی سے ۱۲ مارچ ۱۹۴۹ء کو بڑی جامع تاریخی قرارداد مقاصد منظور کرائی جس کو صدر پاکستان جنرل محمد ضیاء الحق مرحوم نے بعد میں آئین پاکستان کا حصہ قرار دیدیا اس قرارداد کے مسودہ تیار کرنے اور اس کے منظور کرانے میں دوسرے علماء کرام کے علاوہ شیخ الاسلام مولانا علامہ شبیر احمد عثمانیؒ اور حضرت مولانا مفتی محمد شفیع صاحبؒ کی محنت اور عرق ریزی کا بڑا دخل تھا۔

بنیادی اصولوں کی کمیٹی

لیاقت علی خان مرحوم نے قرارداد مقاصد منظور کرانے کے بعد آئین کے بنیادی اصولوں کی کمیٹی تشکیل کرائی تھی جس کا کام یہ تھا کہ وہ پاکستان کے دستور کا قرآن و سنت کے مطابق خاکہ تیار کرے مگر وہ خاکہ قرآن و سنت کے مزاج کے مطابق تیار نہ ہو سکا۔

۲۲ نکاتی متفقہ دستور

اس لئے ۱۹۵۱ء میں مولانا احتشام الحقؒ نے ہر مکتبہ فکر کے علماء کو کراچی میں جمع کیا جس میں ۳۳ علماء کرام کے دستخطوں سے بائیس نکاتی دستور متفقہ طور پر بنا کر حکومت کو بھیج دیا گیا۔

بورڈ آف تعلیمات اسلام

قرارداد پاکستان کی منظوری کے بعد پاکستان کا دستور کتاب و سنت کے مطابق بنانا اصولاً لازمی ہو گیا تھا اس عظیم کام کیلئے ماہرین کی ضرورت تھی۔ علامہ شبیر احمد عثمانیؒ ۱۳ دسمبر ۱۹۴۹ء کو اس جہان فانی سے رخصت ہو گئے تھے مگر انہوں نے ۱۹۴۹ء میں جس بورڈ کی تجویز پیش کی تھی ارباب حل و عقد نے اس کی منظوری دیدی اور اس بورڈ کی صدارت کیلئے نظر انتخاب حضرت

حکیم الامت تھانویؒ کے خلیفہ علامہ سید سلیمان ندوی سابق قاضی القضاۃ بھوپال (انڈیا) پر پڑی جناب لیاقت علی خان وزیر اعظم اور خواجہ شہاب الدین وزیر داخلہ کی کوششوں کے باوجود جب وہ یہاں آنے پر آمادہ نہ ہوئے تو پھر وزیر اعظم نے مولانا احتشام الحق تھانویؒ کو بھوپال بھیجا اور انہوں نے سید صاحب کو تعلیمات اسلامی بورڈ کی صدارت اور دستور اسلامی میں تعاون پر آمادہ کیا۔ چنانچہ جون ۱۹۵۰ء میں سید سلیمان ندوی صاحب پاکستان آ گئے یہ بورڈ مفتی محمد شفیع صاحب سید سلیمان صاحب وغیرہ چھ افراد پر مشتمل تھا اور ۹ اگست ۱۹۴۹ء سے اپریل ۱۹۵۳ء تک تقریباً ساڑھے چار سال نہایت محنت اور عرق ریزی کے ساتھ دستور پاکستان کیلئے سفارشات پیش کرتا رہا لیکن افسوس کہ اس بورڈ کی تمام سفارشات کسی بھی دور کے آئین میں نفاذ رو بہ عمل لائی گئیں اور نہ ہی انہیں ارباب حل و عقد نے شائع کیا البتہ ۱۹۵۶ء اور ۱۹۷۳ء کے آئین میں کسی حد تک ان کی جھلک موجود ہے (البلاغ مفتی اعظم نمبر) لاء کمیشن

بورڈ آف تعلیمات اسلام کا تعلق تو صرف دستور کی حد تک تھا موجودہ قوانین کو اسلامی ڈھانچے میں ڈھالنے کیلئے علامہ سید سلیمان ندویؒ نے حکومت پر زور دیا تو ۱۹۵۰ء کے آخر میں لاء کمیشن بنایا گیا جسٹس رشید اور جسٹس میمن ماہر قانون کی حیثیت سے اس بورڈ میں شریک تھے۔ حضرت سید صاحب نے اپنی رکنیت کیلئے یہ شرط رکھ دی تھی کہ ماہر اسلامی قانون کی حیثیت سے مفتی محمد شفیع صاحب کو بھی کمیٹی کا رکن بنایا جائے چنانچہ آپ کو اس کی رکنیت بھی قبول کرنی پڑی۔ (البلاغ مفتی اعظم نمبر)

واقعہ یہ ہے کہ تحریک پاکستان کے سلسلہ میں خصوصاً ۱۹۳۷ء سے ۱۹۴۷ء تک کے عشرہ میں قائد اعظم اور علماء کرام اور مشائخ عظام کی مشترکہ قیادت و رہنمائی میں مسلمانان ہندوستان نے عظیم مثالی مملکت پاکستان حاصل کی اور یہ بھی ایک حقیقت ہے کہ ایک طرف تو پاکستان کا باقاعدہ تصور علامہ اقبالؒ نے اپنے خطبہ صدارت الہ آباد ۱۹۳۰ء میں مسلمانوں کو دیا اور مسلم لیگ نے اس کو اپنا صحیح نظر اور مقصد بنا کر مسلمانان ہند کو اس کیلئے تیار کیا تو دوسری طرف بقول علامہ

عبدالماجد دریا آبادی ۱۹۲۸ء کے لگ بھگ میں اسلامی مملکت کا تصور اسلامی احکامات کے نفاذ کیلئے حکیم الامت علامہ اشرف علی تھانویؒ بھی دے رہے تھے۔

(دیکھو آپ بنی عبدالماجد دریا آبادی ص ۳۳)

مسلم لیگ کی کانگریس سے علیحدگی

مسلم لیگ کی بنیاد ۱۹۰۶ء میں ڈھاکہ میں رکھی گئی اور اس وقت سے اس کی قیادت مختلف ہاتھوں میں آتی رہی جیسا کہ ہر سیاسی جماعت کا یہی حال ہوتا ہے کچھ دنوں کانگریس کے ساتھ بھی اس کا اشتراک عمل رہا مسلم لیگ نے کانگریس سے علیحدہ ہو کر دو قومی نظریہ کی بنیاد پر پہلا انکیشن غالباً ۱۹۳۸ء میں جھانسی میں لڑا اور کامیابی حاصل کی جس کی مبارکبادی کیلئے مولانا شوکت علی وغیرہ عمائدین مسلم لیگ تھانہ بھون حضرت حکیم الامتؒ کی خدمت میں آئے تھے حضرت تھانویؒ ہمیشہ سے ہی مسلمانوں کی علیحدہ تنظیم اور دو قومی نظریہ کے سختی سے حامی تھے اس خوشی میں شہر میں جلسہ عام بھی کیا تھا اس میں مولانا ظفر احمد عثمانیؒ نے اپنا تائیدی مفصل بیان حضرت کی طرف سے دیا اور پھر حضرت تھانویؒ اور ان کے متوسلین ہمیشہ تحریر و تقریر سے مسلم لیگ کی تائید کرتے رہے، حضرت تھانویؒ قائد اعظم کے نام خطوط بھی ارسال کرتے رہے، بعض وفود میں میرے والد ماجد مولانا مفتی سید عبدالکریم مچھوٹیؒ کا اسم گرامی بھی دوسرے علماء کے ساتھ تجویز ہوا تھا جس کی تفصیل بہت طویل ہے اور مطبوعہ ریکارڈز دفتر مجلس سیانہ المسلمین جامعہ اشرفیہ لاہور میں موجود ہے۔

پاکستان تمام مسلمانوں کی مجموعی مساعی کا ثمرہ ہے

غرضیکہ تحریک پاکستان میں علماء کرام مسلم لیگ کے ساتھ دوش بدوش کام کرتے رہے اور پھر پور حصہ لیتے رہے اس لئے یہ پاکستان تمام مسلمانوں کی مجموعی مساعی کا ثمرہ اور نتیجہ ہے کسی ایک دو شخصیت اگرچہ اس کا کردار کتنا عظیم اور اس کی خدمات کتنی ہی بلند کیوں نہ ہوں، کی سعی کا ثمرہ نہیں کہلایا جاسکتا اور نہ ہی اس کو کسی شخصیت کی ذاتی جاگیر قرار دیا جاسکتا ہے اس لئے کسی کے شخصی افکار و خیالات اور عقائد پر اس کے نظام کی بنیاد بھی نہیں رکھی جاسکتی بلکہ ایسا کرنا یا کہنا اس کے

وسیع دائرے اور اس کی وسیع حیثیت عمل کو تنگی میں تبدیل کرنا ہے۔

بہر حال مسلم لیگ کے زعماء سے باادب گزارش ہے کہ پاکستان کی وسعت اور ہمہ گیر نفع کیلئے اس کو کسی شخص یا ذاتی تشیل کا مرہون منت نہ قرار دیا جائے اور تقریروں اور تحریروں میں ایسے الفاظ سے پرہیز ہی مناسب معلوم ہوتا ہے جس سے کسی کی ذاتی جاگیر کی برآتی ہو اور اس سے مخالفین غلط فائدہ اٹھا سکتے ہوں۔

قرآن و سنت پر مبنی نظام

قرآن و سنت پر مبنی نظام اسلام یقیناً مسلمانوں کی انفرادی و اجتماعی تمام ضرورتوں کو پورا کرنے کیلئے کافی ہے مگر ہمیں اپنی ضرورتوں کو قرآن و سنت کے موافق بنانے کی ضرورت ہے نہ کہ قرآن و سنت کو اپنی ضرورتوں کے مطابق ڈھالنے کی کوشش کرنا، یہ کام ماہرین علوم اسلامیہ کا ہے، ہر شخص کا اس میں دخل دینا اور رائے زنی کرنا اس سے اختلاف کی خلیج تو وسیع ہو سکتی ہے مگر مسئلے کا حل نہیں ڈھونڈا جاسکتا کیونکہ مسئلہ اس فن کے ماہرین سے ہی حل ہو سکتا ہے اس کیلئے آئینی طور پر نظریاتی اسلامی کونسل قائم ہے پھر نہ معلوم ہر شخص کے بیانات سے اختلاف کی خلیج کیوں وسیع کی جاتی ہے۔

خلاصہ گزارش

جیسا کہ عرض کیا جا چکا ہے کہ مسلم لیگ استحکام پاکستان کے ساتھ اسلامی نظام کیلئے علماء کرام اور مشائخ عظام کی رہنمائی میں ہمہ تن مصروف ہو جائے اور اس کا ہر ممبر اور ہر رکن اس کیلئے جدوجہد کرے اس کیلئے قانونی طور پر درج ذیل امور پر عمل کرنا نہایت ضروری ہے۔

(۱) آئینی طور پر قومی اسمبلی سے اسلام کو سپریم لاء قرار دیا جائے اور اس میں کسی قسم کا استثناء اور شرط کو روانہ نہ رکھا جائے۔

(۲) شریعت منہج کے فیصلہ کے مطابق فوری طور پر عملاً سود کا خاتمہ کیا جائے اور سپریم کورٹ سے اپیل کو واپس لیا جائے۔

(۳) اسلامی نظریاتی کونسل نے آج تک جتنا کام کیا ہے اس سب کو بروئے کار

لانا اور اس سب پر عمل کرنا ضروری ہے۔

(۴) علماء کرام اور مشائخ عظام کی شرعی رہنمائی کو شرعی امور میں اہمیت اور فوقیت دی جائے صرف رسمی طور پر رائے کا حاصل کر لینا ہی کافی نہ سمجھا جایا کرے بلکہ جس طرح ہر محکمہ میں اس محکمے کے ماہرین کی رائے کو اہمیت دی جاتی ہے اسی طرح شرعی امور میں علماء کرام کی رائے کو سب سے زیادہ اہمیت دی جایا کرے اور بطور اصول کے اس کو مسلم لیگ کے رہنما اصول میں شامل کیا جائے۔

یہ عریضہ تحریک پاکستان اور اس میں اسلام کی مختصر تاریخ بھی ہے اور آزادی کے موقع پر تحفہ مبارکبادی کے ساتھ آئندہ کیلئے لائحہ عمل تجویز کرنے کا خاکہ بھی، امید ہے کہ آپ اس پر ضرور غور فرمائیں گے مجھے اندازہ ہے کہ آپ اپنی ذمہ داریوں کی ادائیگی میں ہمہ وقت بہت مصروف رہتے ہیں مگر یہ عریضہ آپ کی ذمہ داریوں میں آپ کیلئے مددگار ثابت ہوگا، اس لئے اپنی مصروفیات میں سے کچھ وقت نکال کر ایک نظر اس پر ڈال لی جائے، کنونشن میں حاضری کی بجائے احقر نے اس عریضہ کو اہمیت دی ہے اور اس کیلئے اپنی مصروفیات میں سے وقت نکالا ہے اور اس کی عام اشاعت کا بھی ارادہ ہے۔

والسلام مع الاکرام

سید عبدالشکور ترمذی

مہتمم درس عربیہ حقانیہ ساہیوال، ضلع سرگودھا
ورکن مرکزی شوری مجلس صیانیہ المسلمین پاکستان

جواب از پرائیویٹ سیکرٹری برائے سابق وزیراعظم

بسم اللہ الرحمن الرحیم

Prime Minister's Secretariat (Public)

Islamabad.

نمبر۔ ۸۹۱۷۰۹۲

مورخہ ۱۵ ستمبر ۱۹۹۲ء

محترم جناب ترمذی صاحب السلام علیکم!

عزت مآب جناب وزیراعظم صاحب کے نام آپ کے وزیر اعلیٰ پنجاب کو لکھے گئے خط کی کاپی موصول ہوئی۔ نیک خواہشات اور نفاذ اسلام کیلئے سچے جذبے اور تڑپ رکھنے کیلئے وہ آپ کے تہہ دل سے ممنون ہیں۔

تحریک و تعمیر پاکستان میں علماء کرام کی خدمت کسی سے ڈھکی چھپی نہیں۔ ملک و قوم کی خدمت اور نظام اسلام کے نفاذ کیلئے حکومت کو ان کی راہنمائی کی ضرورت رہے گی۔ ہمیں امید ہے کہ علماء و مشائخ فرقہ پرستی سے بالاتر ہو کر ملک کی ترقی و خوشحالی کیلئے حکومت کی مدد کریں گے۔

والسلام آپ کا خیر اندیش

(خیام قیصر)

پرائیویٹ سیکرٹری برائے وزیراعظم

جناب سید عبداللہ ترمذی مفتی و مہتمم

مدرسہ عربیہ حقانیہ ساہیوال (مرکودھا)

جواب از سابق صدر پاکستان محمد رفیق تارڑ صاحب

بسم اللہ الرحمن الرحیم

پرنسپل ڈینٹ سیکرٹریٹ (پبلک)

ایوان صدر اسلام آباد

1198/2/Coard/98

23/ May /1998

مکرمی مفتی سید عبداللہ کور ترمذی صاحب
السلام علیکم ورحمۃ اللہ وبرکاتہ

آپ کا خط مورخہ ۲۳ رقبہ قعدہ ۱۴۱۸ھ بنام صدر پاکستان موصول ہوا۔
آپ کے خیالات ملک و ملت کا قیمتی سرمایہ ہیں اور پوری قوم کی ترجمانی کرتے ہیں
اللہ تعالیٰ سے دعا ہے کہ وہ ہمیں صحیح معنوں میں اپنا بندہ بنائے اور اپنے احکامات اور نبی پاک صلی
اللہ علیہ وسلم کی سنت کا پیروکار بنائے اس کے سوا یقیناً نجات نہ ہے۔
مجھے ہدایت کی گئی ہے کہ میں آپ کے مذکورہ بالا خط کیلئے شکریہ ادا کروں۔

خیر اندیش

(عباس اختر)

ڈائریکٹر (کوآرڈ)

مفتی سید عبداللہ کور ترمذی صاحب
بانی و مہتمم جامعہ حثانیہ ساہیوال سرگودھا

مشقی سید عبدالقدوس ترمذی مدظلہم

تحریک پاکستان اور علماء دیوبند رحمہم اللہ

قیام پاکستان کیلئے جہاں بہت سی جماعتوں اور تنظیموں نے حصہ لیا وہیں یہ بھی ایک مسلمہ حقیقت ہے کہ اس سلسلہ میں علماء دیوبند کی خدمات کو نمایاں حیثیت حاصل ہے اور ان کی جدوجہد تاریخ کا ایک سنہری باب ہے ذیل میں مختصراً چند اہم عظیم اور رہنما شخصیات کا تذکرہ کیا جاتا ہے تاکہ نئی نسل کو معلوم ہو سکے کہ تحریک پاکستان میں اکابر دیوبند کی کیا خدمات ہیں۔

حضرت حکیم الامت مجدد ملت حضرت مولانا محمد اشرف علی تھانوی رحمۃ اللہ علیہ سابق سرپرست دارالعلوم دیوبند اور برصغیر پاک و ہند کے جید عالم دین ممتاز دینی علمی رہنما اور وقت کے مجدد و متکذروں کتابوں کے مصنف، لاکھوں مسلمانوں کے مرشد اور پیشوا تھے، آپ نے پاکستان کا نقشہ سب سے پہلے ۱۹۲۸ء میں پیش کیا، بعد میں علامہ اقبال مرحوم نے اپنے خطبہ صدارت آل انڈیا مسلم لیگ الہ آباد ۲۹ دسمبر ۱۹۳۰ء میں اس تخیل کا اظہار کیا اور پھر ۲۳ مارچ ۱۹۴۰ء لاہور میں اس کا بطور ملی نصب العین کے مسلم لیگ کی طرف سے قرارداد پاکستان کی صورت میں مطالبہ کیا گیا مولانا عبدالماجد دریا آبادی کے الفاظ میں حضرت تھانوی رحمۃ اللہ نے دارالاسلام کی اسکیم ان کے سامنے یوں پیش فرمائی تھی ”جی یوں چاہتا ہے کہ ایک خطے پر خالص اسلامی حکومت ہو سارے قوانین تعزیرات وغیرہ کا اجراء احکام شریعت کے مطابق ہو بیت المال ہو، نظام زکوٰۃ رائج ہو، شرعی عدالتیں قائم ہوں وغیرہ“ (حکیم الامت نقوش و تاثرات)

مسلم لیگ نے کانگریس سے علیحدہ ہونے کے بعد پہلا انکیشن ۱۹۳۸ء میں جھانسی کے علاقہ میں لڑا تھا، حضرت تھانوی رحمۃ اللہ نے اس میں یہ فتویٰ جاری فرمایا تھا کہ ”کانگریس کو ووٹ نہ دیا جائے“ آپ کے اس فتویٰ کے نتیجے میں مسلم لیگ کامیاب ہوئی، آپ نے نہایت غور و فکر اور اپنے اصحاب نیز علماء کرام سے مشورہ کے بعد مسلم لیگ میں مسلمانوں کی شرکت کیلئے تنظیم المسلمین کے نام سے سب سے پہلا فتویٰ ۱۰ فروری ۱۹۳۸ء میں جاری فرمایا جس کے طبع ہوتے ہی آپ سے

وابستہ علماء کرام کی عظیم جماعت آپ کے خلفاء عظام ہزاروں تلامذہ اور لاکھوں متوسلین مسلم لیگ کی حمایت کیلئے میدان عمل میں کود پڑے اور دیکھتے ہی دیکھتے مسلم لیگ میں جان پڑ گئی حضرت حکیم الامت تھانوی قدس سرہ اس وقت چونکہ دیوبندی حلقے کے سرخیل تھے اس لئے آپ کے متوسلین کا مسلم لیگ کی حمایت کرنا کوئی تعجب خیز نہ تھا اس سلسلہ میں شیخ الاسلام حضرت علامہ شبیر احمد عثمانی، علامہ ظفر احمد عثمانی، حضرت مفتی اعظم مفتی محمد شفیع دیوبندی، حضرت مولانا مرتضیٰ حسن چاند پوری، حضرت مولانا شاہ عبدالغنی پھولپوری، علامہ سید سلیمان ندوی، حضرت مفتی محمد حسن صاحب امرتسری، حضرت علامہ خیر محمد صاحب جالندھری، حضرت مولانا اطہر علی سلہٹی، حضرت مولانا شاہ وصی اللہ اعظمی، حضرت مولانا قاری محمد طیب صاحب قاسمی، حضرت مولانا مفتی سید عبدالکریم گمٹھلوی، حضرت مولانا مفتی جمیل احمد تھانوی خطیب امت حضرت مولانا اختتام الحق تھانوی، حضرت مولانا شبیر علی تھانوی کے اسماء گرامی بطور خاص قابل ذکر ہیں یہ سب حضرات حکیم الامت حضرت تھانوی کے متوسلین ہیں اور ان سب نے تحریک پاکستان میں بڑھ چڑھ کر حصہ لیا اور مطالبہ پاکستان کی ہر طرح سے تائید و حمایت کی۔

حضرت حکیم الامت تھانوی رحمہ اللہ نے جہاں مسلم لیگ کی حمایت کی وہیں ارباب مسلم لیگ کی دینی مذہبی اصلاح کیلئے کئی وفد بھی قائد اعظم محمد علی جناح مرحوم کی خدمت میں بھیجے جنہوں نے مذہبی امور میں ان کی رہنمائی کی چنانچہ ۴ جون ۱۹۴۸ء کو بمبئی میں آل انڈیا مسلم لیگ کی مجلس عاملہ کے اجلاس میں شرکت کیلئے جو وفد تشکیل دیا گیا تھا اس میں علامہ شبیر احمد عثمانی، مولانا شبیر علی تھانوی اور مولانا مفتی عبدالکریم گمٹھلوی مفتی خانقاہ امدادیہ اشرفیہ تھانہ بھون کو بھیجنا تجویز فرمایا تھا، آل انڈیا مسلم لیگ کا سالانہ اجلاس پٹنہ میں مورخہ ۱۶ اکتوبر ۱۹۴۸ء کو ہوا تو اس میں حضرت مولانا مرتضیٰ حسن چاند پوری کے علاوہ حضرت علامہ ظفر احمد عثمانی، مولانا شاہ عبدالغنی پھولپوری، مولانا عبدالباق صاحب بھی شریک تھے، اس وفد نے قائد اعظم سے زبانی گفتگو اور حضرت تھانوی کا پیغام بھی ان کو پہنچایا۔

تیسرا وفد آرمی ہل سے متعلق قائد اعظم مرحوم سے ملا جس میں حضرت مفتی محمد شفیع

صاحب بھی شامل تھے اس کے علاوہ خط و کتابت کے ذریعہ بھی حضرت تھانوی قائد اعظم محمد علی جناح مرحوم کو اپنے مفید اصلاحی مشوروں سے نوازتے رہے، اور یہ سلسلہ آخری وقت تک جاری رہا جس کا اعتراف قائد اعظم کو بھی تھا چنانچہ بمبئی کے تاجروں سے گفتگو کرتے ہوئے آپ نے فرمایا کہ ”مسلم لیگ کے ساتھ ایک بہت بڑا عالم ہے جس کا علم و تقدس اور تقویٰ اگر ایک پلڑے میں رکھا جاوے اور تمام علماء کا علم و تقدس اور تقویٰ دوسرے پلڑے میں رکھا جائے تو مجھے یقین ہے کہ ان کا پلڑا بھاری ہوگا وہ مولانا اشرف علی تھانوی ہیں“ (تعمیر پاکستان اور علماء ربانی)

حضرت حکیم الامت تھانوی کے نام قائد اعظم مرحوم ایک مکتوب میں تحریر فرماتے ہیں: ”مجھ کو مولانا مظہر الدین، نیز نواب زادہ لیاقت علی خان صاحب سے گفتگو کرنے کا موقع ملا اور میں بہت زیادہ خوش ہوا یہ معلوم کر کے کہ آپ کو آل انڈیا مسلم لیگ کے مقصد اور پروگرام سے پوری ہمدردی ہے، مجھ کو آپ کا خط ملا، لیکن موجودہ متعدد مشاغل اور عدم حاضری بمبئی کے سبب آپ کو جواب اس سے قبل نہ دے سکا۔ چند نکات جو میرے سامنے پیش کئے گئے ہیں ان کو بغور تحریر کر لیا ہے اور آپ کو یقین دلاتا ہوں کہ میں ان کے متعلق آپ سے ضرور مشورہ کروں گا جب وقت آئے گا۔

آپ کا خادم محمد علی جناح (مجالس حکیم الامت مفتی محمد شفیع)

حضرت تھانوی رحمہ اللہ کی وفات جولائی ۱۹۴۳ء میں ہوئی، آپ کے بعد علامہ شبیر احمد عثمانی، علامہ ظفر احمد عثمانی، حضرت مفتی اعظم مفتی محمد شفیع دیوبندی اور دیگر خلفاء و متوسلین نے آپ کے مشن کو پایہ تکمیل تک پہنچایا اور مسلم لیگ کی بھرپور تائید کی جس کے نتیجے میں ۱۴ اگست ۱۹۴۷ء بروز جمعہ المبارک ۲۶ رمضان المبارک ۱۳۶۶ھ کو پاکستان عظیم مملکت معرض وجود میں آئی۔

شیخ الاسلام علامہ شبیر احمد عثمانی سابق صدر مہتمم دارالعلوم دیوبند

شیخ الاسلام علامہ شبیر احمد عثمانی رحمہ اللہ کی عظیم علمی عمر بھری شخصیت کسی تعارف کی محتاج نہیں آپ حضرت شیخ الہند کے مایہ ناز تلمیذ رشید دارالعلوم دیوبند کے فاضل استاذ حدیث اور صدر

مہتمم تھے تحریک پاکستان میں آپ کی خدمات تاریخ کا ناقابل فراموش حصہ ہیں۔

یہ حقیقت اظہر من الشمس ہے کہ آپ کے دل و دماغ پر مسلمانوں کے زوال کا بہت اثر تھا اور آپ ہمہ وقت اسی فکر میں تھے کہ مسلمانوں کو اس زوال سے کیونکر نکالا جائے آپ نے اسی غرض کیلئے مسلم لیگ میں شرکت فرمائی۔ آپ جمعیت علماء اسلام کے پہلے صدر تھے، ۱۹۴۵ء کے انتخابات میں آپ نے کانگریس کا سخت مقابلہ کیا اور مسلم لیگ کی زبردست حمایت کی، علامہ کی کوششوں کا ہی یہ نتیجہ تھا کہ خان لیاقت علی خان الیکشن میں کامیاب ہوئے، ۱۹۴۶ء میں اسلامیہ کالج لاہور کے وسیع میدان میں ہونے والے عظیم الشان جلسہ سے آپ نے جوتا ریختی اور ولولہ انگیز خطاب فرمایا اس سے پنجاب میں برسر اقتدار یونینسٹ پارٹی کے درودیوار کانپ اٹھے مسلمانوں پر حق واضح ہوا اور لوگ دھڑا دھڑ مسلم لیگ میں شامل ہو گئے۔

صوبہ سرحد کا ریفرنڈم جو مسلم لیگ کیلئے نہایت کٹھن مرحلہ تھا علامہ شبیر احمد عثمانی نے اس کیلئے خود بنفس نفیس سرحد کا دورہ کیا اور وہاں کے مسلمانوں کو اپنے زوردار خطاب اور سحر انگیز تقاریر کے ذریعہ مسلم لیگ اور پاکستان کا حامی بنالیا یہ آپ کا عظیم الشان کارنامہ ہے غرضیکہ تحریک پاکستان کیلئے آپ کی علمی عملی جدوجہد آپ کی ولولہ انگیز تقاریر اور خطبات نے مسلمانوں کی کاپاپٹ کر رکھ دی اور لاکھوں مسلمان مسلم لیگ کے چھنڈے تلے جمع ہو گئے۔ ۱۴ اگست ۱۹۴۷ء کو آپ پاکستان تشریف لے آئے، آپ دستور ساز اسمبلی کے اہم رکن بھی تھے اس لئے آپ نے مملکت کے دستور کا اسلامی سانچے میں ڈھالنے کیلئے بہت جدوجہد فرمائی ستمبر ۱۹۴۷ء میں جب بھارتی فوجوں نے کشمیر پر چڑھائی کی تو علامہ شبیر احمد عثمانی نے کشمیری مسلمانوں کی آزادی کیلئے جہاد کا فتویٰ صادر فرمایا اور کشمیر کے مسلمانوں کی ہر طرح مدد کی۔ آپ نے دستور ساز اسمبلی میں رہ کر وزیر اعظم پاکستان لیاقت علی خان کے ذریعہ قرارداد مقاصد بھی منظور کروائی جس سے مملکت پاکستان صحیح معنی میں آئینی طور پر بھی اسلامی مملکت بنی، علامہ شبیر احمد عثمانی رحمہ اللہ کا یہ وہ کارنامہ ہے جو رہتی دنیا تک یاد رکھا جائے گا، آپ نے قائد اعظم کی وصیت کے مطابق ان کی نماز جنازہ بھی پڑھائی، افسوس دسمبر ۱۹۴۹ء میں یہ عظیم شخصیت ہم سے جدا ہو گئی۔

مفتی اعظم حضرت مفتی محمد شفیع دیوبندی رحمہ اللہ سابق صدر مفتی دارالعلوم دیوبند
 آپ حضرت اقدس حکیم الامت تھانوی رحمہ اللہ کخلیفہ ارشد اور علامہ شبیر احمد عثمانی
 کے خاص رفقاء میں سے تھے، دارالعلوم دیوبند کے فاضل، علامہ انور شاہ کے تلمیذ رشید اور دیوبند
 کے صدر مفتی اور استاذ الحدیث تھے۔ تحریک پاکستان کیلئے آپ کی علمی عملی سیاسی خدمات نہایت
 اہم اور غیر معمولی ہیں، ۱۹۴۵ء میں ”کانگریس اور مسلم لیگ کے متعلق شرعی فیصلہ“ کے نام سے
 آپ نے جو دلائل فتویٰ تحریر فرمایا، بجا طور پر علمی حلقوں میں اس سے پاکستان کیلئے راہ ہموار ہوئی
 اور آپ کی اس تصنیف نے صحیح معنی میں قیام پاکستان کی علمی بنیاد رکھی۔ ”افادات اشرافیہ در مسائل
 سیاسیہ“ کے نام سے آپ نے اس موضوع پر حضرت حکیم الامت تھانوی رحمہ اللہ کے دس رسائل
 اور متفرق مضامین بروقت جمع فرما کر شائع کئے جس سے مسلم لیگ کو بہت ہی فائدہ پہنچا اور یہ
 مجموعہ بہت موثر ثابت ہوا۔ ۲۷ نومبر ۱۹۴۵ء کے انتخاب میں لیاقت علی خان مرحوم سہارنپور اور
 مظفرنگر کے حلقہ انتخاب سے کھڑے ہوئے تو ان کی کامیابی میں آپ کے فتاویٰ نے بڑا موثر
 کردار ادا کیا۔ آپ جمعیت علماء اسلام کی مجلس عاملہ کے باقاعدہ رکن تھے، جنوری ۱۹۴۷ء میں
 حیدرآباد سندھ میں جمعیت علماء اسلام نے عظیم الشان کانفرس کی اس میں آپ نے جو خطبہ پڑھا
 وہ سیاست کے اسلامی اصولوں کا بے نظیر مرقع تھا۔ ۹ جون ۱۹۴۷ء کو قائد اعظم نے مرکزی اسمبلی
 کے تمام مسلم ارکان کا اجلاس دہلی میں طلب کیا علامہ شبیر احمد عثمانی کے ساتھ اس میں آپ کو بھی
 دعوت دی گئی تھی۔ جب ۱۱ جون ۱۹۴۷ء کو علامہ عثمانی، علامہ ظفر احمد تھانوی اور حضرت مفتی محمد شفیع
 صاحب کی قائد اعظم سے ملاقات ہوئی تو انہوں نے صوبہ سرحد اور سلہٹ کے ریفرنڈم میں ان
 حضرات سے کام کرنے کی درخواست کی چنانچہ علامہ ظفر احمد صاحب نے سلہٹ اور علامہ
 شبیر احمد عثمانی اور آپ نے سرحد کا تاریخی دورہ کیا اس کیلئے آپ نے رات دن ایک کر دیا اللہ
 تعالیٰ نے فتح مبین عطا فرمائی اور سرحد پاکستان کا حصہ بن گیا پاکستان بننے کے بعد آپ پاکستان
 تشریف لے آئے یہاں بھی آپ نے قرارداد مقاصد بورڈ آف تعلیمات اسلام کی رکنیت، لاء
 کمیشن کی رکنیت جیسے اہم امور میں غیر معمولی خدمات انجام دیں اس کی پوری تفصیل ماہنامہ

البلاغ کے مفتی اعظم نمبر میں قابل ملاحظہ ہے۔

شیخ الاسلام حضرت علامہ ظفر احمد عثمانی رحمہ اللہ خلیفہ ارشد حکیم الامت تھانوی رحمہ اللہ آپ حضرت حکیم الامت تھانوی رحمہ اللہ کے خواہر زادہ مظاہر العلوم سہارنپور کے فاضل علامہ خلیل احمد سہارنپوری کے تلمیذ رشید خافہ ابدادیہ اشرفیہ تھانہ بھون کے استاذ اور مفتی، اعلاء السنن، احکام القرآن، ابداد الاحکام جیسی عظیم تفسیری حدیثی اور فقہی کتابوں کے مصنف بے نظیر محدث مفتی اور مفسر جلیل القدر عالم دین ہزاروں علماء کرام کے استاذ روحانی پیشوا عظیم مربی و مزی کی تھے تحریک پاکستان میں آپ کی نہری خدمات تاریخ کا ایک عظیم باب ہیں پاکستانی انکیشن کے سلسلہ میں تقریباً چار ماہ تک آپ نے ایسا تاریخی اور طوفانی دورہ فرمایا جس کی لپیٹ میں یوپی، بہار، بنگال، پنجاب، سندھ اور سرحد بھی آ گئے، آپ نے جس ہمت اور استقلال سے ہم سر کی اس کی مثال بہت ہی کمیاب ہے اس دور میں جلسوں کی کثرت کا یہ عالم تھا کہ ہر روز جلسہ ہوتا تھا بلکہ ایک ہی دن میں کئی کئی جگہ جلسے ہوتے تھے صبح کہیں اور شام کہیں اور عشاء کے بعد کسی اور جگہ اس جدوجہد میں آپ کے ہم عصر بھی ہمت ہار گئے اور آپ کا ساتھ نہ دے سکے بعض مقامات پر آپ تنہا پنچے آپ جہاں جاتے پاکستان کے حق میں لوگ آپ کی آواز پر لبیک کہتے یوں چار ماہ کی مسلسل بے مثال محنت کے نتیجے میں عامۃ المسلمین کانگریس کی متحدہ قومیت کو چھوڑ کر مسلم لیگ کے جھنڈے کے نیچے جمع ہو گئے یہ تمام تر آپ کی عظیم قربانیوں کا نتیجہ تھا اللہ تعالیٰ نے مسلم لیگ کو زبردست کامیابی عطا فرمائی اس تمام تر کامیابی کا سہرہ علامہ ظفر احمد عثمانی ہی کے سر ہے۔

قائد اعظم مرحوم کو سرحد اور سلہٹ کے ریفرنڈم کا بے حد فکر تھا علامہ شبیر احمد عثمانی رحمہ اللہ اور حضرت علامہ ظفر احمد عثمانی رحمہ اللہ جو جمعیت علماء اسلام کے عظیم رہنما تھے انہوں نے ۱۱ جون ۷۴ء کی ملاقات میں صاف طور پر قائد اعظم کو کہہ دیا تھا کہ آپ اس بات کا اعلان کر دیں کہ پاکستان کا آئین اسلامی ہو گا پھر ہم ان صوبوں کا دورہ کریں گے ان شاء اللہ مسلم لیگ کو ضرور کامیابی ہوگی، قائد اعظم نے اس پر کہا کہ آپ میری طرف سے اعلان کر دیں کہ پاکستان کا آئین اسلامی ہو گا چنانچہ اس کے بعد علامہ ظفر احمد عثمانی نے سلہٹ کے ریفرنڈم میں نمایاں اور

اہم کردار ادا کیا جس کے نتیجے میں اللہ تعالیٰ نے مسلم لیگ کو کامیابی سے ہمکنار فرمایا۔
جس حلقہ میں لیاقت علی خان مرحوم انکیشن لڑ رہے تھے علامہ ظفر احمد عثمانی کی تحریر اور
تقریر نے باطل کے اثرات کو وہاں ختم کر کے رکھ دیا اور لیاقت علی خان کو بڑی نمایاں کامیابی
حاصل ہوئی اس کامیابی پر انہوں نے آپ کو ڈھاکہ سے شکریہ کا خط ان الفاظ میں لکھا۔

قائد ملت کا مکتوب

محترم المقام زاد اللہ مکارمکم

السلام علیکم ورحمۃ اللہ وبرکاتہ

میں انتہائی مسرور فیتوں کے باعث اس سے قبل آپ کو خط نہ لکھ سکا مرکزی اسمبلی کے
انتخابات میں اللہ پاک نے ہمیں بڑی نمایاں کامیابی عطا فرمائی اور اس سلسلہ میں آپ جیسی
ہستیوں کی جدوجہد بہت باعث برکت ہوئی آپ حضرات کا اس نازک موقع پر کوشش عزت سے
نکل کر میدان عمل میں سرگرمی کے ساتھ جدوجہد کرنا بے حد مؤثر ثابت ہوا اس کامیابی پر میں
آپ کو مبارکباد پیش کرتا ہوں خصوصاً اس حلقہ انتخاب میں جہاں ہماری لیگ نے مجھے کھڑا کیا تھا
آپ کی تحریروں اور تقریروں نے باطل کے اثرات بہت بڑی حد تک ختم کر دیئے (تفصیل کیلئے
تذکرۃ الظفر مؤلفہ فقیہ العصر حضرت مولانا مفتی سید عبدالشکور رزندی رحمہ اللہ تعالیٰ ملاحظہ کریں)

جناب نواب زادہ لیاقت علی خان مرحوم وزیراعظم پاکستان اور جناب قائداعظم محمد علی
جناح مرحوم کے اس خراج تحسین اور اعتراف حقیقت سے واضح ہے کہ علماء دیوبند نے تحریک
پاکستان میں نہ صرف یہ کہ حصہ لیا بلکہ نہایت مؤثر اور قائدانہ کردار ادا کیا، اور ان حضرات کی
خدمات اس سلسلہ میں نہایت درجہ اساسی اور نبیادی حیثیت کی حامل ہیں۔ اور یہ اعتراف ان
لوگوں کیلئے بھی سرمہ بصیرت اور تازیانہ عبرت ہے جو یہ کہتے ہیں کہ پاکستان کیلئے قربانیاں کرنے
والوں میں ملا کہیں نظر نہیں آتا، ساتھ ہی ان لوگوں کیلئے چشم کشا بھی جو بلاوجہ علماء دیوبند کو بدنام
کرنے کیلئے کہہ دیتے ہیں کہ علماء دیوبند نے مکمل طور پر پاکستان کی مخالفت کی، حالانکہ دارالعلوم
کے سرپرست حضرت حکیم الامت تھانوی، صدر مہتمم حضرت علامہ شبیر احمد عثمانی، صدر مفتی حضرت

مفتی محمد شفیع، علامہ ظفر احمد عثمانی تھانوی اور دیگر اکابرین علماء دیوبند نے نہ صرف مسلم لیگ اور نظریہ پاکستان کی تائید کی بلکہ اس کی حمایت میں علمی عملی فکری نظری ہر اعتبار سے اس میں بھرپور حصہ لیا اور مسلم لیگ میں ایک نئی روح پھونک دی جس کا اعتراف مسلم لیگ کے تمام عمائدین کو تھا۔ حقیقت یہ ہے کہ اگر علماء دیوبند مسلم لیگ کی حمایت نہ کرتے تو جمیعت علماء ہند جس میں مشاہیر علماء کی ایک بڑی جماعت تھی، جو کانگریس کی حمایت کر رہی تھی، ان حالات میں مسلم لیگ کیلئے اس کا مقابلہ اور اس کے مقابلہ میں کامیاب ہونا از بس دشوار تھا اللہ تعالیٰ ہمارے ان تمام اکابر کو اجر عظیم عطا فرمائے جنہوں نے محض لعلہ اللہ تحریک پاکستان میں سنہری خدمات انجام دیں جن کے نتیجے میں یہ عظیم مملکت اسلامیہ پاکستان معرض وجود میں آئی ان حضرات کی خدمات کا انکار کسی بھی مورخ اور منصف کیلئے آسان نہیں ہے۔

ہرگز نمیرد آ نکلہ دلش زندہ شد عشق ثبت است بر جریدہ عالم دوام ما

آخر میں دعا ہے کہ حق تعالیٰ اس ملک کی حفاظت فرمائے اور اصل منزل مقصود نفاذ اسلام کے پانے میں اس کو کامیابی سے ہمکنار کریں، آمین۔

درمیان:

شیخ العرب والعجم حضرت مولانا سید حسین احمد مدنی قدس سرہ

حسن افغانی رحمہ اللہ ایک بزرگ تھے جن کو قرآن پاک کی صرف چند سورتیں یا آیتیں اور کچھ لکھے پڑھے نہیں تھے، یہ خلیفہ تھے حضرت شیخ بہاؤ الدین ملتانی قدس سرہ کے جو خلیفہ ہیں حضرت شیخ شہاب الدین سہروردی رحمہ اللہ کے حسن افغانی رحمہ اللہ امی ہونے کے باوجود قرآن پاک کی آیت اور عربی زبان کے دوسرے کلام میں امتیاز کر لیا کرتے تھے، بیضاوی وغیرہ کی عبارتیں پڑھ کر ان کا امتحان لیا گیا مگر یہ کمال تھا کہ فوراً بتا دیا کرتے تھے کہ یہ کلام اللہ شریف کی آیت ہے، یہ آیت نہیں ہے عربی عبارت ہے۔

اسی طرح شیخ عبدالعزیز دہلوی کا واقعہ تھریز میں مذکور ہے کہ امی ہونے کے باوجود آیات قرآنی کے علاوہ احادیث مقدسہ کو بھی کلام عرب سے ممتاز کر دیا کرتے تھے ان سے دریافت کیا گیا تو فرمایا کہ کلام الہی کے ساتھ میں ایک نور پاتا ہوں جو فرش سے عرش تک ہوتا ہے۔

مفتی محمد عبداللہ چنیوٹی

احکام القرآن مفتی عبدالشکور ترمذی کا منہج

تحقیقی جائزہ

سنت کی روشنی میں سرقہ کی وضاحت

آیت قرآنی السارق والسارقة سے معلوم ہو رہا تھا کہ یہ حکم ہر قسم کے چور کیلئے عام ہے خواہ اس نے ایک روپیہ چوری کیا ہو یا ایک لاکھ لیکن سنت نے اس حکم میں تخصیص کی اور حکم دیا کہ نصاب سے کم مالیت کی چوری کرنے والے کا ہاتھ نہیں کٹے گا، کو یا سنت نے آیت کے حکم کو صرف اس چور کے ساتھ مخصوص کر دیا جس نے کم از کم نصاب کی مالیت چرائی ہو۔

اسی طرح مذکورہ آیت میں اس بات کی کوئی تفصیل نہیں تھی کہ چور کا ہاتھ کس زمانے میں کاٹا جائے اور کس زمانہ میں نہ کاٹا جائے لیکن سرکارِ دو عالم صلی اللہ علیہ وسلم نے فرمایا کہ قحط سالی کے زمانے میں چوروں کے ہاتھ نہ کاٹے جائیں چنانچہ حضرت ابو امامہ سے مروی ہے لا قطع فی زمن المجاع قحط سالی کے زمانہ میں ہاتھ کاٹنے کی مزا نہیں ہے۔

اس حدیث کی بنا پر حضرت عمر نے زمانہ قحط میں یہ سزا موقوف فرمادی اسی طرح قرآن کریم کے عام حکم میں ہر چوری داخل ہے خواہ وہ پھلوں ہی کی کیوں نہ ہو، لیکن آنحضرت صلی اللہ علیہ وسلم نے فرمایا لا قطع فی ثمر۔

حدود میں شہادت کی شرائط

حدود کے نفاذ میں شریعت اسلامیہ نے ضابطہ شہادت بھی عام معاملات سے ممتاز اور بہت محتاط بنایا ہے، زنا کی سزا میں تو دو گواہوں کی بجائے چار گواہوں کو شرط قرار دے دیا اور وہ بھی جبکہ وہ ایسی عینی گواہی دیں جس میں کوئی لفظ مشتبہ نہ رہے۔

چوری وغیرہ کے معاملہ میں اگرچہ دو ہی گواہ کافی ہیں مگر ان دو کیلئے عام شرائط شہادت کے علاوہ کچھ مزید شرطیں بھی عائد کی گئی ہیں، مثلاً دوسرے معاملات میں مواقع ضرورت میں قاضی

کو یہ اختیار دیا گیا ہے کہ کسی فاسق آدمی کے بارہ میں اگر قاضی کو اطمینان ہو جائے کہ عملی فاسق ہونے کے باوجود یہ جھوٹ نہیں بولتا تو قاضی اس کی گواہی کو قبول کر سکتا ہے لیکن صرف حدود میں قاضی کو اس کی گواہی قبول کرنے کا اختیار نہیں عام معاملات میں ایک مرد اور دو عورتوں کی گواہی پر فیصلہ کیا جاسکتا ہے مگر حدود میں دو مردوں کی گواہی ضروری ہے۔

عام معاملات میں شریعت اسلام نے تمادی یعنی مدت دراز گزر جانے کو عند نہیں قرار دیا واقعہ کے کتنے ہی عرصہ کے بعد کوئی گواہی دے تو قبول کی جاسکتی ہے لیکن حدود میں اگر فوری گواہی نہ دی بلکہ ایک مہینہ یا اس سے زائد دیر کر کے گواہی دی تو وہ قابل قبول نہیں۔

”بدائع الصنائع“ میں ہے بشرائط قبول البینۃ فی باب السرقة بعضها بعم البینات کلها وقد ذکرنا ذلك فی کتاب الشهادات، وبعضها يخص ابواب الحدود والقصاص وهو الذکورة والعدالة والاصالة، فلا تقبل فیها شهادة النساء ولا شهادة الفساق ولا الشهادة علی الشهادة، لان فی شهادة هؤلاء زیادة شبهة لا ضرورة الی تحملها فیما یحتاج لدفعه ویحتاج للدرء۔ وكذا عدم تقادم العهد الا فی حد القذف والقصاص، حتی لو شهدوا بالسرقة بعد حین لم تقبل ولا یقطع ویضمن المال الخ

اس بات پر اجماع ہونا کہ پہلی مرتبہ چوری کی صورت میں دایاں ہاتھ کاٹا جائے حضرت مشقی صاحب علامہ ابو بکر حصص کے حوالے سے فرماتے ہیں کہ: اس مسئلہ میں سب کا اتفاق ہے پہلی مرتبہ چوری کی صورت میں چور کا دایاں ہاتھ کاٹا جائے، پس ارشاد باری تعالیٰ ایديهما سے مراد ایمانہا ہے یعنی دایاں ہاتھ مراد ہے لفظ الایدی جمع لائے یہاں بات پر دلالت ہو رہی ہے کہ ہر چور کا ایک ہاتھ کاٹا جائے گا، جیسا کہ سورہ تحریم میں فرمایا ان تنوبوا الی اللہ فقد صغت قلوبکمما یعنی اگر تم توبہ کرتی ہو تو تمہارے دل جھک پڑے ہیں، باوجودیکہ ایک عورت کا ایک دل ہوتا ہے اس کے باوجود قلب کی جمع قلوب کی اضافت کی ہے اسی طرح ایدی بھی جمع لائے باوجودیکہ ہر ایک کا ایک ہاتھ مراد ہے اور وہ دایاں ہاتھ ہے۔

۴۔ احکام المرافعات واجراءات مدنیہ یا جنائیہ

ان کا تعلق فیصلہ، شہادت اور قسم وغیرہ سے ہوتا ہے اور ان کا مقصد لوگوں میں عدل قائم رکھنا ہے۔

قوله تعالى: يا ايها الذين امنوا كونوا قوامين لله شهادة بالقسط
يجب على الحاكم العدل بين الخصوم
قال القرطبي: والمعنى اتممت عليكم نعمتي
فكونوا قوامين لله اي لاجل ثواب الله فقوموا بحقه واشهدوا بالحق من
غير ميل الي اقاربكم وحيث على اعدائكم وقال الجصاص: بسنده ان
رسول الله ﷺ قال: من ابتلى بالقضاء بين المسلمين فليعدل بينهم في
لحظه واشارته ومقعده لا يرفع صوته على احد الخصمين ما لم يرفع
على الآخر۔

يجب اقامة الشهادة على الظالم للمظلوم

قال الجصاص: قوله: ”وشهادة بالقسط“ يعني بالعدل قد قيل
في الشهادة: انما الشهادات في حقوق الناس۔ روى ذلك عن الحسن
وهو مثل قوله: ”كونوا قوامين بالقسط شهادة لله ولو على انفسكم“
الفرق بين آية النساء وآية المائدة

ان سبب العدوان وترك العدل شيان امام محبته احد الفريقين او
عداوته والمذكور في النساء السبب الاول كما دل عليه قوله تعالى:
”ولو على انفسكم او الوالدين والاقربين“ وذكر هنا السبب الثاني ولفظ
”ولا يجبر منكم شأن“ دليل صريح على هذا لا تكرار بين الآيتين بعد
فرق المذكور قاله حكيم الامة التهانوي في بيان القرآن له۔

سورہ ما کہہ کی آیت نمبر ۸ یا ایہا الذین امنوا کونوا قوامین للہ شہداء

بالقسط کے تحت علامہ قرطبی کے حوالے سے فرماتے ہیں:

اتعمت علیکم نعمتی سے مراد یہ ہے کہ:

پس تم اللہ کیلئے قائم کرنے والے یعنی اللہ کے اجر کی وجہ سے پس تم اس کے حق کو قائم

کرو، اپنے اقارب کی طرف میلان اور اپنے دشمن پر ظلم کے بغیر سچی گواہی دو۔

علامہ جصاص فرماتے ہیں کہ رسول اللہ صلی اللہ علیہ وسلم نے فرمایا کہ:

جس شخص کو مسلمانوں کے درمیان قضا کی آزمائش میں مبتلا کیا گیا پس وہ اپنے دیکھنے،

اپنے اشارہ کرنے اور اپنے بیٹھنے میں عدل و انصاف سے کام لے اور گھمبیں میں سے کسی ایک

پر اپنی آواز بلند نہ کرے جب تک کہ دوسرے پر آواز بلند نہ کر لے۔

مظلوم کے حق میں ظالم کے خلاف گواہی قائم کرنے کا وجوب

علامہ جصاص فرماتے ہیں کہ:

شہداء بالقسط یعنی عدل و انصاف والی گواہی مراد ہے، شہادت یعنی گواہی کے

بارے کہا گیا ہے کہ یہ لوگوں کے حقوق میں سے ہے یہ قول حضرت حسن سے بھی منقول ہے اور یہ

اللہ تعالیٰ کے اس قول کی مثل ہے فرمایا:

كونوا قوامین بالقسط شہداء لله ولو علی انفسکم۔

اللہ کے واسطے انصاف کی گواہی قائم کرنے والے ہو جاؤ۔

سورۃ النساء اور سورۃ مائدہ کی آیت میں فرق

حضرت مفتی صاحب بیان القرآن کے حوالے سے فرماتے ہیں کہ:

عدوان اور ظلم کے دو سبب ہیں، دونوں فریقین میں سے کسی ایک کی محبت یا اس کی

عداوت ہے، سورۃ النساء کی آیت میں پہلا سبب محبت ہے اور اس پر آیت قرآنی دلالت کر رہی

ہے ولو علی انفسکم او الوالدین والاقربین اور سورۃ مائدہ میں دوسرا سبب عداوت ہے

جیسا کہ اشارہ موجود ہے ولا یجرمنکم شأنان اس پر صریح دلیل ہے، مذکورہ فرق کی وضاحت

کے بعد دونوں آیتوں میں کوئی تکرار نہیں ہے۔ (جاری ہے)

امداد المسائل فی الاحکام والمسائل فقیہ العصر حضرت مفتی سید عبد الشکور رزندی قدس سرہ

الاستفتاء

انجکشن سے روزہ کے عدم فساد کی تحقیق

طبی میدان میں جدید طریقے اور علاج و معالجے کی نئی صورتیں ایجاد ہونے کے بعد بے شمار مسائل کی تحقیق کی ضرورت پیش آ گئی ہے۔ انہی مسائل میں سے ایک مسئلہ یہ تھا کہ روزہ کی حالت میں انجکشن اور ٹیکہ لگوانے سے روزہ فاسد ہو جائے گا یا نہیں؟ اس بارے میں بعض لوگوں کا کہنا یہ تھا کہ اس سے روزہ فاسد ہو جائے گا اور اس کی وجوہات بھی انہوں نے بیان کی تھیں، لیکن حضرت فقیہ العصر رحمہ اللہ نے اس موقف کو غیر درست قرار دیا اور درج ذیل مدلل و محقق مضمون اس بارے میں تحریر فرمایا:

بعض اہل علم نے تو انجکشن سے روزہ کے فاسد ہو جانے کا فتویٰ دیدیا اور اس کی وجہ یہ لکھی کہ: (۱) ٹیکہ سے غذا وغیرہ جو کھانے پینے سے حاصل ہوتی ہے وہی حاصل ہو سکتی ہے۔ (۲) ٹیکہ سے زبان پر ذائقہ آ جاتا ہے۔ (۳) اختقان اور سعط پر اس کا قیاس بہت قریب ہے۔ لیکن تحقیق یہ ہے کہ انجکشن سے روزہ نہیں ٹوٹتا اور جتنے دلائل اوپر پیش کئے گئے ہیں وہ صحیح نہیں ہیں۔ وجہ اس کی یہ ہے کہ انجکشن کے ذریعہ جو دوا وغیرہ بدن میں پہنچائی جاتی ہے تو وہ جوف عروق (رکوں کے اندر) میں پہنچتی ہے اور خون کے ذریعے شرائین یا اوڑدہ میں اس کا سر بیان ہوتا ہے تو جس جس جگہ خون کا دوران ہوگا صرف اسی جگہ میں خون کے ساتھ دوا بھی پہنچے گی اور عروق میں کوئی منفذ (راستہ) جس سے ہو کر دوا وغیرہ معدہ میں پہنچ جائے البتہ مسامات کے ذریعہ چھن کر دوا کا اثر معدہ میں پہنچتا ہے۔ لیکن فساد صوم کے لئے دوا و غذا کا جوف معدہ میں بذریعہ منفذ کے پہنچنا شرط ہے۔ مسامات کے ذریعہ بدن میں پہنچنا مفسد صوم نہیں۔ کیونکہ مسامات کے ذریعہ دوا کا اثر ہی پہنچتا ہے جو ہر نہیں پہنچتا۔ اور اگر جو ہر کا پہنچنا ثابت ہو تو بھی مفسد نہیں، کیونکہ بذریعہ منفذ نہیں پہنچا۔ اسی لئے فقہاء نے ہر زخم پر دوا ڈالنے کو مفسد صوم نہیں کہا بلکہ جائز اور آمینہ کی قید لگائی ہے۔ کیونکہ ان ہی دو قسم کے زخموں کے ذریعہ دوا جوف لطن اور جوف

دماغ میں پہنچتی ہے۔ اگر جوف عروق میں دوا کا پہنچنا مقصد صوم ہوتا تو جوف عروق کے اندر تو جائزہ اور آہ کے علاوہ دوسری قسم کے زخموں سے بھی دوا پہنچ جاتی ہے۔ ویل اس کی یہ ہے کہ درختار میں ہے (او داوی جائزہ او آہ) فوصل الدواء حقيقة الى جوفه و دماغها اس پر علامہ شامی لکھتے ہیں: انشأ الى ان ما وقع في ظاهر الرواية من تقييد الافساد بالدواء الرطب مبنی على العادة من انه يصل والا فالمعتبر حقيقة الوصول حتى لو علم وصول اليابس افساداً وعدم وصول الطري لم يفسد وانما الخلاف اذا لم يعلم يقيناً فافسد بالطري حكماً بالوصول نظراً الى العادة ونفيها كذا الفاده في الفتح (ص ۱۴۰ ج ۲)

اور جوف دماغ میں دوا کے پہنچنے کے بعد بذریعہ منفذ اس کا جوف معدہ میں پہنچ جانا عادت اکثر یہ ہے۔ قال في البحر وفي التحقيق ان بين الجوفين منفذاً أصلياً فما وصل الى جوف الرأس يصل الى جوف البطن۔ (ص ۱۴۰ ج ۲)
حاصل یہ کہ فساد صوم کا اصل مدار جوف معدہ میں کسی غذا و دوا کے پہنچنے پر ہے۔ اسی وجہ سے حقیقہ اور قطور (کان میں دوا ڈالنا) اور سعوط (ناک میں دوا ڈالنا) کو بھی مقصد صوم بجائے لجوف المعدہ کہا گیا ہے، کیونکہ ان کے ذریعے دوا جوف معدہ میں پہنچ جاتی ہے۔

شامی میں ہے: قلت ولم يقيدوا الاحتقان والاستعاط والاقطار بالوصول الى الجوف لظهوره فيها والا فلا بد منه حتى لو بقي السعوط في الانف ولم يصل الى الرأس لا يفسد ويمكن ان يكون الدواء راجعاً الى الكل تامل (ج ۳ ص ۱۴۰) اور بدائع میں ہے: وما وصل الى الجوف اوالى الدماغ عن المخارج الاصلية كالانف والاذن والدبر بان استعط او احتقن او قطر في اذنه فوصل الى الجوف اوالى الدماغ فسد صومه اما اذا وصل الى الجوف فلا شك فيه لوجود الاكل من حيث الصورة وكذا اذا وصل الى الدماغ لان له منفذاً الى الجوف فكان بمنزلة زاوية من زوايا الجوف واما ما وصل

الى الجوف او الى الدماغ من غير مخارج الاصلية بان دوى الجائفة والامة فان دواها بدواء يابس لا يفسد لانه لم يصل الى الجوف ولا الى الدماغ ولو علم انه وصل يفسدا (ازلہ اذ الفتاویٰ ج ۲ ص ۱۳۱)

جب حقنہ اور سحوط میں دوا معده کے اندر بذریعہ منفذ پہنچتی ہے اور اسی پر افطار کا مدار ہے تو اب انجکشن کا حقنہ اور سحوط پر قیاس مع الفارق ہے۔ کیونکہ انجکشن کے ذریعے دوا معده میں بواسطہ منفذ کے نہیں پہنچتی اور اگر کسی انجکشن کے بعد اس کا ذائقہ زبان پر آ جاتا ہے تو وہ ایسا ہی ہے جیسا کہ کبھی سرمہ وغیرہ کے آنکھ میں لگانے کے بعد اس کا اثر حلق میں آ جاتا ہے۔ مگر یہ اثر مسامات کے ذریعے آتا ہے۔ آنکھ اور حلق کے درمیان میں کوئی منفذ نہیں ہے اور مسامات کے ذریعہ کسی چیز کا صرف اثر ہی پہنچ سکتا ہے جو ہر شے نہیں پہنچ سکتا اور مقصد صوم جو ہر شے کا بذریعہ منفذ پہنچنا ہے۔ علامہ شامی رحمہ اللہ فرماتے ہیں: (قوله وان وجد طعمه في حلقه) ای طعم الکحل او الدھن کما فی السراج و کذا لوبرق فوجد لونه فی الاصح بحر قال فی النھر لان الموجود فی حلقه اثر داخل من المسام الذی هو خلل البدن والمفطر انما هو الداخل من المنافذ لاتفاق علی ان من اغتسل فی ماء فوجد برده فی باطنه انه لا یفطر (ص ۳۴ ج ۲) اور ہدایہ میں ہے: لانه ليس بين العين والدماغ منفذ والدمع ينثر مشح كالعرق والداخل المسام لا ينافي كمالواغتسل بالماء البارد (ہدایہ ص ۱۹۷ ج ۱) اور اس کے حاشیہ میں ہے: لانه ليس بين العين والدماغ منفذ فمما وجد انما هو اثره لا عينه حاشیہ (ص ۱۹۷ ج ۱)

اس جگہ اس مسئلہ پر بھی تنبیہ کرنا ضروری معلوم ہوا جو بعض لوگوں کو دیکھا گیا ہے کہ وہ روزہ کی حالت میں آنکھ کے اندر دوا کے ڈالنے کو منع سمجھتے ہیں، یہ غلط ہے، آنکھ میں تریا خشک کسی قسم کی دوا روزہ کے لئے مفسد نہیں۔ کیونکہ آنکھ میں دوا ڈالنے سے دماغ میں نہیں پہنچتی۔ اس لئے کہ حسب تصریحات فقہاء آنکھ اور دماغ کے درمیان کوئی منفذ نہیں ہے۔ واللہ اعلم وعلمہ اتم واحکم۔ (بارہ مبینوں کے فضائل و احکام ص ۲۴۲ تا ۲۴۷)

تعارف و تبصرہ

نام کتاب: تبلیغی جماعت اشاعت التوحید والسنۃ کے نشانہ تنقید پر صفحات: ۳۵
مصنف: حافظ ثار احمد الحسنی زید مجدہم ناشر: مدرسہ عربیہ حنفیہ تعلیم الاسلام حضرت واک
دین کے ہر شعبہ میں علماء دیوبند کی مساعی جلیلہ ظہر من الشمس ہیں درس و تدریس، اصلاح
و ارشاد، دعوت و تبلیغ، تصنیف و تالیف تمام شعبوں میں اللہ تعالیٰ نے ان حضرات کی گراں قدر
خدمات کو شرف قبولیت سے نوازا کر تمام اطراف عالم میں پھیلا دیا۔

علماء دیوبند کی دینی خدمات میں سے ایک خدمت دعوت و تبلیغ کے عنوان سے بھی ہے،
ہر شخص جس طریق سے بھی دین کی خدمت سرانجام دے رہا ہے وہ مبلغ اسلام ہے، تبلیغی جماعت بھی
اسی دعوت و تبلیغ کے فریضہ کو سرانجام دے رہی ہے جس کا داعیہ اللہ تعالیٰ نے حضرت مولانا محمد الیاس
صاحب کاندھلوی رحمۃ اللہ علیہ کے دل میں پیدا فرمایا اور اس کے عمومی فائدہ سے انکار نہیں کیا
جاسکتا، بعض حضرات اپنی بد قسمتی سے تبلیغی جماعت اور اس کے نصاب کو شروع سے ہی نشانہ تنقید
بناتے رہے۔ حال ہی میں ایک صاحب نے تحفۃ الاشاعۃ فی الحوال التبلیغ والدعوة
لکھ کر اس جماعت کو تنقید کا نشانہ بنایا ہے فاضل مصنف مدظلہم نے اپنے اس مختصر رسالہ میں نہایت
ہی احسن انداز سے تحفۃ الاشاعۃ کا جائزہ لے کر ان کے بے جا اعتراضات کا جواب دیا ہے۔

نام کتاب: معارف مفتی اعظم رحمہ اللہ تعالیٰ صفحات: ۵۳۹

افادات: مفتی اعظم پاکستان حضرت مولانا مفتی محمد شفیع صاحب قدس سرہ

مرتب: مولانا سید محمد اکبر شاہ بخاری مدظلہ ناشر: زمزم پبلشرز کراچی

پیش نظر کتاب کے بارے میں حضرت الاستاذ مولانا ارشاد احمد صاحب دامت برکاتہم
مہتمم و شیخ الحدیث دارالعلوم عید گاہ کبیر والا تحریر فرماتے ہیں کہ ”زیر نظر کتاب ”معارف مفتی اعظم
رحمہ اللہ تعالیٰ“ میں حضرت اقدس قبلہ مفتی اعظم رحمہ اللہ تعالیٰ کے چند اہم خطبات و مقالات اور
ملفوظات و ارشادات کو یکجا جمع کیا گیا ہے جن کے پڑھنے سے قلب میں نورانیت اور عمل صالح کا

جذبہ زندہ ہوتا ہے درحقیقت بزرگوں اور اکابر کے علوم و معارف، مواعظ حسنہ اور مقالات و مضامین ان کی محبت کے قائم مقام ہوتے ہیں اس حوادث زمانہ نے ایمانی چنگاری کو زائل کرنے میں کوئی کسر نہیں اٹھا رکھی ہے اس لئے اکابر کے یہ مواعظ و خطبات اور مقالات و ملفوظات بزرگان دین کی محبت و معیت کا بہترین بدل بھی ہیں اور حفاظت دین و ایمان کا ذریعہ بھی ہیں، اللہ تبارک و تعالیٰ مرتب کو جزائے خیر عطا فرمائیں اور ان کی خدمات کو قبول و منظور فرمائیں آمین۔

نام کتاب: الطريق النجاح لتعارف الالفاظ المصطلحة

مؤلفہ: استاذ العلماء حضرت مولانا ابوسعید اللہ بخش ظفر صاحب مدظلہ صفحات: ۳۲

ناشر: مکتبہ رحمانیہ محلہ تھہیم ٹکرنز درمضانہ مسجد عقبہ ڈسٹرکٹ ہسپتال مظفر گڑھ

حضرات ائمہ مجتہدین رحمہم اللہ تعالیٰ نے قرآن وحدیث اور تعامل صحابہ رضی اللہ عنہم کو سامنے رکھ کر چند اصول مرتب کئے ہیں جن کے ذریعے قرآن وحدیث سے استنباط و استخراج مسائل کا علم ہوتا ہے اسی کا نام اصول فقہ ہے اس فن پر مشتمل بعض اہم کتب دینی مدارس کے نصاب میں بھی داخل ہیں زیر تبصرہ رسالہ میں استاذ العلماء حضرت مولانا اللہ بخش ظفر صاحب مدظلہم مدرس جامعہ خیر المدارس ملتان نے اصول فقہ کے ستاسی (۸۷) اصطلاحی الفاظ کی تشریح مع امثلہ بڑے ہی عمدہ پیرایہ میں پیش کی ہے جس سے ہر طالب علم باسانی تمام اصطلاحات کو یاد کر سکتا ہے اور رسالہ ہذا تمام اصول فقہ کی کتابوں کو سمجھنے میں یقیناً معین ثابت ہوگا۔

نام کتاب: یہ عبرت کی جا ہے تماشہ نہیں ہے مرتب: حافظ محمد صابر صفدر صاحب

صفحات: ۱۶۷ ناشر: عمر پبلی کیشنز یوسف مارکیٹ غزنی سٹریٹ اردو بازار لاہور

وعظ و نصیحت میں واقعات و حکایات کا بیان کرنا اصلاح اعمال کیلئے ایک نسخہ اکسیر ہے قرآن مجید میں مختلف قوموں کے حالات و واقعات کے بیان کرنے کا مقصد بھی ان سے عبرت و نصیحت حاصل کرنا ہے زیر تبصرہ کتاب میں جناب حافظ محمد صابر زید فضلہ نے بڑی محنت کے ساتھ نصیحت آموز واقعات و حکایات کو مختلف کتابوں سے یکجا جمع کیا ہے، ان شاء اللہ یہ کتاب ہر طبقہ کے لوگوں کیلئے مفید ہوگی اور اس کے مطالعہ سے عمل کا جذبہ پیدا ہوگا۔ (مظفر مسعود)

مفتی محمد عبداللہ چنیوٹی

اخبار الجامعہ

۲۳ جمادی الاخریٰ: حضرت صدر جامعہ مدظلہ نے تحصیل ساہیوال میں پیر مقبول حسین شاہ کھٹک کا آٹھ بجے شب کے والی جنازہ گاہ میں نماز جنازہ پڑھایا اور پھر مدرسہ مظہر العلوم چک نمبر ۱۹۰ شمالی میں عشاء سے قبل مشکوٰۃ شریف اور بخاری شریف کی آخری حدیث کا درس دیا۔

۲۴ جمادی الاخریٰ: جامعہ کے استاد مولانا محمد کمال الدین صاحب کا میلووال میں نکاح مسنون پڑھایا اس تقریب میں جامعہ کے صدر مدرس حضرت مولانا محمد ظفر اللہ صاحب نے بھی شرکت فرمائی عشاء کے بعد تحصیل ساہیوال میں خادم مدرسہ چوہدری محمد شریف کا جنازہ پڑھایا۔

۲۵ جمادی الاخریٰ: چک نمبر ۱۲۷ جنوبی میں جناب محمد رمضان صاحب کا جنازہ پڑھایا جمعہ سے قبل واپسی ہوئی جامع مسجد حقانیہ میں جمعہ ادا فرمایا عصر کے بعد جامعہ حقانیہ میں درس قرآن دیا اور مغرب کے بعد سرکودہا روانگی ہوئی وہاں مسجد الہیہ میں ترجمہ قرآن کریم کی تکمیل کے موقع پر معوذتین کا درس دیا اور اس موقع پر حضرت مولانا ظہور الحسن صاحب مدظلہ (چکوال) سے بھی ملاقات فرمائی۔

۲۶ جمادی الاخریٰ: چک نمبر ۱۲۷ جنوبی سرکودہا میں نماز عصر سے قبل مدرسہ اشاعت القرآن کا سنگ بنیا درکھا اور نماز کے بعد خواتین میں بیان فرمایا مغرب کی نماز چک نمبر ۱۲۷ میں پڑھائی اور ایک گھنٹہ بیان ہوا پھر عشاء کی نماز بڑی مسجد میں پڑھائی اور مسئلہ حیات النبی صلی اللہ علیہ وسلم پر بیان فرمایا اور فہم دین کورس کا بھی آغاز کرایا۔

۲۷ جمادی الاخریٰ: دارالعلوم کبیر والا کے اجلاس شوری میں شرکت فرمائی واپسی پر شورکوٹ میں مولانا محمد حنیف خالد صاحب کے والد محترم رحمہ اللہ کی وفات پر تعزیت کے لئے کچھ دیر قیام فرمایا اور مغرب کے وقت ساہیوال پہنچ گئے۔

اسی دوران بعد نماز مغرب مولانا محمد الیاس صاحب چنیوٹی (ایم پی اے) جامعہ ہذا

میں تشریف لائے مختصر قیام و طعام کے بعد عشاء کے وقت واپسی ہوئی۔

۲۸ جمادی الاخریٰ: جامعہ ہذا میں درجہ تخصّص فی الفقہ کے طلباء میں بخاری شریف کی اول و آخر حدیث پر درس دیا اور پھر انہیں اپنی تمام اسانید کی اجازت مرحمت فرمائی اس دوران دو گھنٹہ پر مشتمل تفصیلی بیان بھی فرمایا۔

۲۹ جمادی الاخریٰ: مناظر اسلام حضرت مولانا عبدالغفار صاحب تونسوی کی تشریف آوری ہوئی اور آپ نے دو روز مورخہ ۳۰ جمادی الاخریٰ اور یکم رجب المرجب درجہ تخصّص کے طلباء کو رافضیت وغیرہ کے حوالہ سے درس دیا۔

۳۰ جمادی الاخریٰ: جامعہ ہذا میں آسان فہم دین کورس کی طالبات میں بیان فرمایا۔
یکم رجب المرجب: مدرسہ عائشہ للذات سہیوال میں ماہانہ درس اور ریاض الصالحین کی تکمیل کے موقع پر بیان فرمایا اور جامعہ ہذا میں شام چار بجے آسان فہم دین کورس کی شرکاء خواتین کو درس حدیث دیا۔

۲ رجب المرجب: جامع مسجد حنفیہ میں جمعہ پر بیان فرمایا اور جامعہ حنفیہ میں بعد عصر درس قرآن کریم دیا۔

۳ رجب المرجب: جامعہ ہذا میں فہم دین کورس میں شریک طالبات میں وسیلہ کے موضوع پر مفصل بیان فرمایا۔

۴ رجب المرجب: جامعہ ہذا میں فہم دین کورس کی شرکاء میں فلسفہ نماز پر تفصیلی بیان ہوا۔
۵ رجب المرجب: آسان فہم دین کورس میں سورۃ حجرات کے پہلے رکوع کا درس دیا۔
بعد نماز عصر دھول بالا میں عظمت شیر صاحب رحمہ اللہ تعالیٰ کا جنازہ پڑھایا۔ مسجد اللہ یا رسا ہیوال میں افتتاح کے موقع پر نماز مغرب ادا فرمائی اور بیان فرمایا۔

۶ رجب المرجب: حضرت مولانا عبدالغفار تونسوی صاحب نے درجہ تخصّص فی الفقہ کے طلبہ کو تین روزہ درس دیا جو ۸ رجب کو عصر کے وقت مکمل ہوا۔

۷ رجب المرجب: جامعہ امدادیہ فتحیہ سلاٹوالی میں ماہانہ اصلاحی درس دیا جس میں مدرسہ

میں منعقدہ ہونے والے فہم دین کورس کی طالبات نے بھی شرکت کی۔

جامعہ حقانیہ ساہیوال میں فہم دین کورس میں شریک طالبات میں عقیدہ ختم نبوت پر ایک گھنٹہ مسلسل بیان فرمایا۔

۹ رجب المرجب: جامعہ مسجد حقانیہ ساہیوال میں جمعہ پڑھایا اس موقع پر فقیہ الامت حضرت مولانا مفتی سید عبدالکریم گمٹھلوی رحمہ اللہ کی خدمات پر روشنی ڈالی گئی۔

۱۰ رجب المرجب: جامع مسجد عمر سلاؤالی میں بعد عشاء اصلاحی درس دیا۔

۱۱ رجب المرجب: وجہ میں جناب قاری فیض رسول صاحب کی دختر کا نکاح مسنون پڑھایا۔

۱۵ رجب المرجب: جامعہ محمودیہ رینالہ میں ختم بخاری شریف کے موقع پر بیان فرمایا۔

۶ رجب المرجب: مولانا عبدالغفور سروہی کے والد ماجد کے انتقال پر مولانا سے تعزیت کی اور جامع مسجد شیعہ سالم میں بیان کے بعد جمعہ پڑھایا اور ایک نکاح مسنون بھی پڑھایا اور بعد نماز مغرب لاہور سے کراچی بذریعہ ہوائی جہاز تشریف لے گئے۔

۷ رجب المرجب: جامعہ دارالعلوم کراچی میں تقریب ختم بخاری شریف میں شرکت فرمائی۔ اسی سال حضرت صدر جامعہ مدظلہ کے صاحبزادہ مولانا سید عبدالملک ترمذی اور برادرزادہ مولانا سید عبدالناصر ترمذی سلمہما نے بھی جامعہ دارالعلوم کراچی ہی میں دورہ حدیث شریف مکمل کرنے کی سعادت حاصل کی۔ اللہ رب العزت ان کے علم و عمل میں اضافہ و برکت عطا فرمائیں۔

۲۲ رجب المرجب: جامعہ لہذا کے شعبہ للبنات میں آسان فہم دین کورس کی تکمیل کے موقع پر انتہائی اہتمام کے ساتھ تقریب کے انعقاد ہوا جس میں طالبات میں اسانید تقسیم کی گئیں اور امتحان میں اول دوم سوم آنیدالی طالبات کو انعامات بھی دیے گئے۔

۲۳ رجب المرجب: مدرسہ علوم شریعہ جھنگ صدر میں سالانہ امتحانات لینے کے لئے جامعہ لہذا کے صدر مدرس حضرت مولانا محمد ظفر اللہ صاحب اور دیگر اساتذہ تشریف لے گئے۔

اہل علم سے درخواست

محترم جناب رشید اللہ یعقوب صاحب زید شرفہ کی آنکھ آنے والی کتاب

سیرت الصادق والمصدق ﷺ

مضامین کے التزامات اور ان کے جوابات

ہماری کوشش ہے کہ مخالفین کی طرف سے لگائے گئے التزامات کو جہاں تک ممکن ہو سکے یکجا کر لیا جائے پھر ان کے جوابات دیے جائیں آپ اس میں ہماری مدد مندرجہ ذیل طریقے سے کر سکتے ہیں:

(الف) اگر آپ کے پاس ایسا طبع شدہ مواد موجود ہے جسے مخالفین اسلام خصوصاً عیسائی، یہودی اور ہندوؤں نے لکھا ہے تو آپ اس کی اطلاع ہمیں دیں ہم اس کو اپنے خرچ پر کاپی کروالیں گے۔

(ب) اگر آپ کے پاس ایسے مواد کی اطلاع ہے تو اس کی بھی ضروری معلومات ہمیں مہیا کر دیجیے ہم ان شاء اللہ اس کو حاصل کرنے کی کوشش کریں گے۔

(ج) اگر آپ کے پاس ایسے مضامین یا کتب ہیں جن میں مسلمانوں نے مخالفین کے اعتراضات کا جواب لکھا ہے تو اس کی بھی مع تفصیل اطلاع دیجئے۔

(د) اگر آپ ایسی کتب اور مضامین کے حصول میں ہماری مدد فرماتا چاہیں تو اس کی بھی ہمیں اطلاع دیجئے۔ جو صاحبان اس سلسلہ میں ہماری مدد کریں گے ہم ان کا نام کتاب میں شکریہ کے ساتھ درج کریں گے، ان شاء اللہ تعالیٰ۔

رابطہ کیلئے:

رحمۃ اللعالمین ریسرچ سینٹر ۸/۳ زمزمہ اسٹریٹ زمزمہ کلفٹن کراچی

پوسٹ کوڈ ۷۵۶۰۰ فون نمبر ۵۸۷۷۵۱۶